

हि.वि-५।

प्रखंड - दान

- गांधी सेवा संघ ग्रंथालय,
ग्रंथ नोंदणी क्रमांक
ACC. No.

4446
(1415)

विनोबा

सर्व सेवा संघ प्रकाशन

आई. एन. सी. ११११ -

प्रखण्डदान

११-९-१-१९६७

विकास मंडल

वि. वि. पु. १

विनोबागांधी सेवा संघ ग्रंथालय,
ग्रंथ नोंदणी क्रमांक
ACC. No.

4446 (११३)

सर्व सेवा संघ प्रकाशन

प्रकाशक : मंत्री, सर्व सेवा संघ,
राजघाट, वाराणसी

संस्करण : पहला

प्रतियाँ : २,०००; नवम्बर १९६६

मुद्रक : अमलकुमार वसु,
इंडियन प्रेस (प्रा०) लि०,
वाराणसी-शाखा

मूल्य : एक रुपया

Title : PRAKHAND-DAN

Author : Vinoba

Subject : Bhoodan

Publisher : Secretary,
Sarva Seva Sangh,
Rajghat, Varanasi

Edition : First

Copies : 2,000; November '66

Price : Re. 1.00

हि. वि. ५६
गांधी सेवा संस्थान
1988. No.

प्रकाशकोश

4446

(1988)

इन दिनों जगह-जगह प्रखंडदान की कोशिश चल रही है। ग्रामदान की कल्पना में से 'प्रखंडदान' शब्द कैसे निकला और प्रखंडदान की विशेषता क्या है, इसका विवेचन करनेवाली पुस्तिका की आवश्यकता महसूस की जा रही थी। अब यह पुस्तक पाठकों के हाथों में है।

भूदान-आन्दोलन के प्रारम्भ में छोटे अंश की भूमि का संपूर्ण दान देने की बात चली। उसमें से फिर काश्तवाली भूमि में से 'बीघे में कट्टा' वाली बात निकली। लेकिन इस तरह केवल भूमि के दान से भूदान आन्दोलन के पीछे जो दृष्टि थी, वह पूरी नहीं हो पा रही थी।

पूरे गाँव की भूमि का दान प्राप्त हो जाता है, तो संयोजन आसान होता है, यह ध्यान में आते ही ग्रामदान की बात निकली। लेकिन सब-की-सब भूमि का पुनर्वितरण कठिन प्रतीत हुआ, तो ग्रामदानों की संख्या और रफ्तार बढ़ाने की दृष्टि से भूमि के स्वामित्व-विसर्जन की मूल बात कायम रखते हुए बीसवें हिस्से की भूमि ग्रामसभा को समर्पित करके शेष भूमि उन्हीं किसानों के पास काश्त के लिए रहे, यह सहूलियत की गयी। इसीको 'सुलभ ग्रामदान' कहा गया।

लेकिन अकसर देखा गया कि आदिवासी क्षेत्रों में, पिछड़े वर्गों में, बिलकुल छोटे गाँवों में और छोटे-छोटे टोलों में ग्रामदान प्राप्त हो रहे हैं। लेकिन ग्राम-स्वराज्य की शक्ति प्रकट होने के लिए तो सघन और संपन्न देहात भी ग्रामदान में आने चाहिए, ऐसा लगता था।

सारे भारत में ग्रामदान की संख्या बहुत धीमी गति से बढ़ रही थी, बड़े गाँव ग्रामदान में नहीं आते थे। विनोबाजी को सहसा प्रेरणा हुई कि ग्रामदान का काम तूफान के वेग से बढ़ना चाहिए। उनका स्वास्थ्य

—तीन—

खराब था, फिर भी वे ११ सितम्बर १९६५ को बिहार पहुँचे—दस हजार ग्रामदान छह माह में प्राप्त करने के महान् संकल्प के साथ ।

संख्या बढ़ाने के लोभ में जैसे-तैसे गाँव ग्रामदान में आ रहे हैं, ऐसी शिकायत होने लगी, तो विनोबा को एक विचार यह सूझा कि पूरे प्रखंड का—ब्लाक का—ग्रामदान क्यों न हो । और उनके मुँह से प्रखंडदान का नारा बुलन्द हुआ ।

पूरा प्रखंड यदि ग्रामदान में आता है, तो आदिवासी-गैरआदिवासी, पिछड़े हुए और प्रगतिशील, संपन्न और विपन्न आदि सब भेद खतम होंगे और पूरे प्रखंड की मनोभूमिका स्वायत्त रचना की, स्वावलम्बन की और परस्पर सहकार की बनती है । यह प्रखंडदान की खूबी है !

इन दिनों प्रखंड कई तरह की योजनाओं की एक इकाई (यूनिट) मानी जाती है । खादी-कार्य, विकास-कार्य, राज्यतंत्र आदि अनेक प्रकार की इकाइयों का आधार प्रखंड बन गया है । ऐसे सटे हुए प्रखंड ग्रामदान में आ जाते हैं, तो तालुका और जिला भी ग्रामदान में आ जायगा । प्रारम्भ होनेभर की बात है, बाद में तो वह चीज आग की तरह फैल जायगी ।

प्रखंडदान के गर्भ में क्या-क्या संभावनाएँ छिपी हैं, इसकी जानकारी देने का प्रयास इस पुस्तिका में किया गया है । ग्रामदान या प्रखंडदान विषयक कुछ शंकाओं के समाधान की भी कोशिश की गयी है । भारत में प्रखंडदान की क्या स्थिति है और आगे की योजना क्या सोची गयी है, उसका भी जिक्र किया गया है ।

प्रखंडदान में लगे हुए कार्यकर्ताओं के लिए, गाँव की जनता के लिए और सभी रचनात्मक कार्यकर्ताओं के लिए यह पुस्तिका उपयोगी साबित होगी ।

०

विषय-प्रवेश

4446

सात से बाह्य

(1739) ७

१. प्रखंडदान क्यों ?

ग्रामकुटुम्बकम् १, तूफान को पहचानें २, लोकशाही को चुनौती २, ग्रामदानी भारत ३, प्रखंडदान ही एक उपाय ३, जिलादान ४, ग्रामदान बनाम प्रखंडदान ४, प्रखंडदान की खूबी ५, सीधा प्रहार करें ५, करुणाधारा ६, प्रखंडदान से सरकार पर असर ६, प्रखंड सर्वमान्य इकाई ७ ।

२. अहिंसक क्रान्ति का बल : विश्वास

८-१५

क्रान्ति कैसे हो ? ८, मानवीय प्रेरणाएँ ? ९, धर्म, अर्थ, काम, मोक्ष ९, चार अविश्वास १०, छोटों को डर, बड़ों को भी डर ११, प्रखंडदान सुलभ १२, ग्रामदान से बिहार बचा १३, जोशी भी ग्रामदान के पक्ष में १४, व्यूह-रचना १५ ।

३. एक बनो और नेक बनो—ग्राम-इकाई कार्यकर्ताओं से) १६-२५

इकाई का अर्थ १६, नेकाई का अर्थ १७, छोटा विश्व : गाँव १८, देश का नमूना : गाँव १९, अखंडदान का प्रयत्न २०, खादी का आधार २२, गाँव के छह स्तु २२ ।

४. भारत का राज धर्म : सबकी सेवा—(पंचायत-प्रमुखों से) २६-३६

अन्न-स्वावलम्बन जरूरी २६, मजदूर, मालिक, महाजन एक हों २७, कामचोर-दामचोर २८, आज तक की गलत दिशा २९, मुद्रा का भ्रमजाल २९, अवमूल्यन का विचार ३०, प्रखंडदान की अनिवार्यता ३१, प्रश्न : भारत का राज-धर्म क्या होना चाहिए ? ३२, चाबो आपके हाथ में ३२, सिन्दूर लगा पत्थर ३३, चुनाव का नाटक ३३, लोकतन्त्र जनता के हाथ

में ३४, सेवा का क्रम : १—भुखिया ३४, २—दुखिया ३—सुखिया ३५, राजनीतिक ताकत ३५, बहुमत नहीं, सर्व-सम्मति ३५, पाप की जिम्मेवारी प्रजा की ३६ ।

५. शिक्षकों के कर्तव्य

३७-४३

यह वेकारी का सर्जक ज्ञान ! ३८, हिन्दुस्तान के चिर-न्तन निर्माता : शिक्षक ४०, नवसमाज-रचना ही मुख्य लक्ष्य हो ४१, शिक्षा शासन से सर्वथा स्वतंत्र रहे ४२, 'सर्वोदय रिपब्लिक' अन्तिम लक्ष्य ४२ ।

६. प्रखंडदान : एक आध्यात्मिक क्रांति

४४-४६

प्रखंडदाता : आध्यात्मिक क्रांति ४४, प्रचार और प्रकाश ४६, करुणामूलक साम्य ४६, एक हृदय ४८ ।

७. कुछ प्रश्न

५०-६१

आन्दोलन सीमित न हो ५०, ग्रामदान 'प्रयोग' नहीं, ग्राम-स्वराज्य जन्मसिद्ध अविकार ५०, निर्माण का प्रश्न ५१, 'पंचायत-दान' बाबा को हौआ न मानने पर ही संभव ५२, ग्रामदान सरकारी मदद : दूध में जामन ५२, विकास-योजना के साथ समन्वय ५३, प्रखंडदान से प्रखंड के वर्तमान शासन में क्या अन्तर होगा ? ५४, प्रखंडदान की हवा बहे ५४, सुयोग्य नहीं, मामूली व्यक्ति की जरूरत ५६, अखण्ड कार्यकर्ता की जरूरत ५६, योग-क्षेम का प्रश्न ५६, ग्रामदान-प्रखंडदान और बुनियादी शिक्षा ५७, साक्षरता और ग्रामदान ६० ।

८. उपसंहार

६२

परिशिष्ट :

१. ग्रामदान-तूफान : प्रसन्नता और प्रश्न

६३-७७

२. भारत में प्रखंडदान

७८-८०

३. भारत में तालुकादान

८१

४. विनोबाजी के प्रवचनों की सन्दर्भ-सूची

८२

विषय-प्रवेश

यह प्रखण्डदान क्या है ? वह तो गाँव-गाँव में सारे लोगों को एक परिवार के समान रहने की बात है। परिवार में सब लोग जैसे मिल-जुलकर कमाई करते हैं और बाँटकर खाने हैं, रूखा-भूखा राम का जो भी टुकड़ा होता है, प्रेम से खाते हैं, इसलिए घर में मनुष्यों को आनन्द मिलता है। इन दिनों ऐसे छोटे-छोटे घर, अलग-अलग मालिक इस दुनिया के सामने टिकेंगे नहीं। दुनिया में अनेक ताकतें खड़ी हुई हैं। उन सबका मुकाबला, ऐसे तरह-तरह के मुकाबले किसानों को करने होते हैं। तो, जब तक किसान एक होकर नहीं रहेंगे, उनकी जमात नहीं बनायेंगे, तब तक उनकी ताकत नहीं बनेगी।

जनता का राज

आप लोग जानते हैं कि भारत में अब पुसना राजा-महाराजाओं का राज नहीं रहा। अब तो जनता का राज है। याने राज चलानेवाले आप हैं। आपसे पूछा गया है, आपसे वोट लिये गये हैं और उसके अनुसार राज चल रहा है और अगले साल फिर से आपका वोट माँगने के लिए आयेंगे। 'पाँच साल आपने हमको नौकरी पर रखा था तो हमारी नौकरी अगर आपको अच्छी लगी हो, तो फिर से वोट हमको दीजिये' ऐसा माँगने के लिए आयेंगे। दूसरे लोग कहेंगे, 'भाई ! इनकी नौकरी अच्छी नहीं हुई है, हमको नौकरी पर रखिये।' तो फिर आप जिनको मुनासिब समझेंगे, उनको नौकरी पर रखेंगे। याने इस वक्त मालिक आप हैं और पटना व दिल्ली में जो हैं, वे आपके नौकर हैं। यह समझने की बात है।

एकता में बल

लेकिन मालिक की आज कुछ चलती नहीं है। आज ऐसा दिखता है कि मालिक तो नाममात्र के मालिक हैं। क्यों नहीं चलती ? यह सोचने

की बात है। गाँव में ८० फीसदी लोग रहते हैं। शहर में २० फीसदी लोग रहते हैं! ज्यादा वोट तो गाँववालों के हैं। फिर भी गाँववालों की कुछ चलती नहीं। इसका कारण यह है कि गाँववाले अपनी एक जमात बनाते नहीं। और जब तक गाँव में फूट रहेगी, अनेक प्रकार के भेद रहेंगे, ये मालिक हैं, ये मजदूर हैं, ये महाजन हैं, तब तक तीनों का बनता नहीं है। मालिक का मजदूर से नहीं बनता; मजदूर का मालिक से नहीं बनता; दोनों के साथ महाजन का नहीं बनता; महाजन का दोनों के साथ नहीं बनता। इस प्रकार से मालिक, मजदूर और महाजन, इन तीनों का अगर मेल नहीं रहेगा तो गाँव में फूट रहेगी। जहाँ फूट हो गयी, वहाँ आपके सारे गाँव के मन्सूवे गाँव में ही रह जायेंगे और शहर की ताकत काम करेगी। शहरवालों का राज गाँववालों पर चलेगा, जो आज हो रहा है।

भले की बात

जब प्रखंडदान होता है, तो सारे प्रखंड के लोग उसमें आ जाते हैं। सरकार की योजना भी एक-एक प्रखंड के लिए अलग-अलग होती है। खादी कमिशन वगैरह संस्थाओं ने जो योजना बनायी है, वह भी प्रखंड के स्तर पर बनायी है। इसलिए सारा प्रखंड अगर ग्रामदान में आता है तो गाँव की ताकत बनने में सहाय्य होती है।

कुछ लोग इस ग्रामदान का विरोध करते हैं। ठीक है, क्योंकि वे समझे हुए नहीं हैं। हम किसीके नुकसान के लिए काम नहीं कर रहे हैं। हमको क्या मतलब है? हमें तो इलेक्शन में खड़ा नहीं होना है। न हम किसी पार्टी की तरफ से काम करते हैं, न किसी पार्टी को वोट देने के लिए कहेंगे, न किसी पार्टी को वोट देने से मना ही करेंगे। हम तो उस भ्रमे में हैं ही नहीं। हम तो जनता की ताकत बनाना चाहते हैं। इस प्रकार से जो कोई लोग समझते होंगे कि इसमें किसी प्रकार का कोई

विषय-प्रवेश

मतलब है, तो मैं समझाना चाहता हूँ कि इसमें हमारा किसी प्रकार का कोई स्वार्थ नहीं है ।

यह बिल्कुल साफ बात है कि इसमें गाँव का भला है और गाँव में सबका भला है । हम समझाना चाहते हैं कि इसमें मालिक, मजदूर और महाजन तीनों का भला है । बड़े मालिकों का रक्षण है, छोटे मालिकों का पोषण है और मजदूरों के लिए वरदान है !

ग्राम-योजना

इस आन्दोलन में एक तो सुलभ ग्राम-दान की बात बतायी । उसमें होता क्या है ? जमीन की मालिकी ग्राम-सभा को अर्पण करते हैं, इसका मतलब क्या है ? ग्रामदान के तरीके में जमीन आपके हाथ में पकड़ी रहेगी और विरासत में आपके बाल-बच्चों को मिलेगी । ग्राम-सभा को मालिकी समर्पण करने का अर्थ है कि गाँव की जमीन गाँव के बाहर बेची न जाय । इसका बहुत बड़ा लाभ है । नहीं तो यह होगा कि जमीन के बहुत सारे मालिक पटना में रहेंगे और उनकी जमीन यहाँ पर रहेगी । उस हालत में जमीन की काश्त कभी अच्छी नहीं होगी और ग्राम की योजना नहीं बनेगी । इसलिए गाँव की जमीन गाँव में रहे, यह गाँव के हित के लिए बहुत जरूरी है । मालिकी और जमीन दो अलग-अलग चीजें हैं । जमीन आपके हाथ से आप पकड़ लें । आपके हाथ से जमीन जा रही है, यह हम कहना चाहते हैं । एक मुश्किल है—जमीन बेचने के हक का अर्थ है जमीन खोने का हक । आप ग्रामदान में शामिल होते हैं, तो जमीन खोने का हक छोड़ देते हैं, इससे ज्यादा कुछ नहीं होता । फिर जमीन तो आप पकड़ेंगे अपने हाथ में । वह कभी जायगी नहीं । और जमीन की मालिकी पकड़ेंगे ग्राम-सभा के हाथ से । ग्राम-सभा के हाथ से जमीन की मालिकी गाँव से बाहर जाती नहीं । मालिकी अपने हाथ से पकड़ने की ताकत आपमें नहीं है, यह समझ लेना चाहिए, जब कि दुनियाभर में जमीन छीनी जा रही है ।

—नौ—

जमीन पकड़ने के लिए किसान का हाथ है और मालिकी पकड़ने के लिए ग्रामसभा का हाथ है। दोनों मिलकर जमीन भी कायम रहेगी और मालिकी भी कायम रहेगी। इससे क्या होगा? मालिकों के नाम सारे ग्रामसभा में आ गये। सरकार से मालिकों के नाम हट गये। परिणाम क्या होता है? सरकारी दखल खतम होता है। गाँव में सरकारी दखल खतम, लेकिन सरकारी मदद पूरी खींच सकते हैं। मदद खींचने की ताकत ग्रामसभा में आ गयी। वह सीलिंगवाला सारा चक्र खतम हो जायगा। यहाँ गाँव के लोग जिस प्रकार से बँटवारा चाहेंगे, वैसा होगा। सबकी सम्मति से काम होगा।

ग्रामसभा और पंचायत .

लोग जरा ग्रामसभा के नाम से घबड़ाते हैं। लोग कहते हैं ग्रामसभा में सत्ता किसकी आयेगी? हमने कहा कि पंचायत का जो अनुभव है, उस तरह से गाँवसभा की तरफ मत देखिए। पंचायत में क्या है? चार-पाँच गाँव मिलकर एक पंचायत होती है, लेकिन यह तो हर एक गाँव की स्वतंत्र सभा होगी। यह एक बहुत बड़ा फर्क हो गया। दूसरा फर्क पंचायतों में बहुमत से फैसला होता है। पंचायत में खींचातानी चलती है। ग्रामसभा में सर्वसम्मति से होगा; पाँच बोले परमेश्वर, सबकी सलाह होने से फैसला होगा। छोटे-बड़े सारे इकट्ठा बैठेंगे और बैठकर चर्चा करके तय करेंगे। तीसरा फर्क यह है कि ग्राम-पंचायत में तो टैक्स की बात है। यहाँ तो प्रेम की और दान की बात है। इसलिए इसका आधार प्रेम का है और उसका आधार बेबसी का है। तो कितना बड़ा फर्क पड़ गया। अब देखिये न। आपने प्रेमपूर्वक अपनी लड़की किसी योग्य वर को समर्पित की, यह एक बात; और आपकी लड़की को दूसरा आदमी जबरदस्ती ले गया, यह दूसरी बात। तो कितना फर्क पड़ गया? लड़की तो दोनों हालत में आपके घर से गयी, लेकिन एक हालत में आपने प्रेमपूर्वक दी है और दूसरी हालत में छीन करके ले गया। रावण सीता को हरण करके ले गया तो उस पर

रामायण हो गया। इस तरह से ध्यान में आयेगा कि प्रेम के आधार पर यह जो सभा बनेगी—ग्रामदानवाली और टैक्स के आधार पर, सत्ता के आधार पर जो सभा बनेगी—पंचायतवाली, उसमें तो कोई समानता ही नहीं है। इसलिए पंचायत में भगड़े का होना जरूरी है। भगड़े अगर पंचायत में न हों, तो आश्चर्य की बात है। लेकिन यहाँ भगड़े का सवाल है ही नहीं, सब मिलकर इकट्ठा ही काम करेंगे।

दूसरी बात है पंचायत की सभा महीनाभर में एकाध दफा होगी। लेकिन यहाँ तो आप जब चाहें घंटी बजाकर लोगों को सूचित कर दें कि रात को सभा होनेवाली है, सब लोग आ जाइये। सब लोग सभा में आ गये। सभा में सबसे पहले भगवान् का भजन किया और फिर गाँव की चर्चा शुरू की। चाहे आप हफ्ते में एक दफा या दो दफे मिल सकते हैं, यह आपकी मर्जी की बात है। लेकिन वहाँ है क्या? महीनेभर में एक सभा। और उनके हाथ में है क्या? जमीन की मालिकी अगल-अलग है। लोग बेच सकते हैं, खरीद सकते हैं। तो उनके हाथ में क्या है? ग्रामसभा के हाथ में तो सब कुछ है। सारे मिलकर तय करनेवाले हैं।

और तीसरी बात है ग्रामसभा में ऊँच-नीच का भेदभाव एकदम खतम हो जाता है। ग्रामदानी सभा कैसी होगी, उसमें क्या-क्या होगा? उसमें होगी—राम-चर्चा और ग्राम-चर्चा। गाँव किस प्रकार से बनाना है, उसके लिए तुलसीदासजी ने कहा है—‘गाँव-गाँव अस होइ अनंदा।’ हमको गाँव-गाँव में ऐसा आनंद करना है—‘बैर न कर काहू सन कोई, राम प्रताप विषमता खोई।’ नम्बर एक—किसीका किसीके साथ बैर नहीं होना चाहिए और सामाजिक ऊँच-नीच यह विषमता खतम।

भावना की प्रधानता

लोग पूछते हैं कि गाँव-गाँव में आप ग्रामदान कराते हैं। लोगों को ज्ञान ही नहीं है, तो ग्रामदान कैसे चलेगा? हम कहते हैं, ज्ञानियों में कभी एक मत होता नहीं, इसलिए भगवान् की बहुत कृपा है कि हमारे गाँवों में

ज्ञान नहीं है। हमारे गाँव में प्रेम है। बंदरों के पास ज्ञान था ? ज्ञान क्या रावण के पास कम था ? रावण तो वेदाभ्यासी था। उसके पास किस ज्ञान की कमी थी ? हनुमान् के पास क्या ज्ञान था ? राम-नाम के सिवा तीसरा अक्षर ही नहीं जानता था। उसको दो ही अक्षर मालूम थे। इसलिए गाँव-गाँव में ज्ञान नहीं है तो कोई रुकावट नहीं है। गाँव में प्रेम है कि नहीं, यह सवाल है। हिन्दुस्तान के गाँव प्रेम के आधार से बने हैं। ज्ञान के आधार से नहीं बने हैं। इसलिए सब मिलकर बैठेंगे और गाँव की भलाई की बात करेंगे। जहाँ कहीं दुःख हो, उसका परिहार कैसे किया जाय ? कोई बीमार पड़ा है, उसकी सेवा का इन्तजाम नहीं है, तो क्या किया जाय ? इसकी चर्चा रोज वहाँ पर चलेगी।

गाँव-गाँव अपने बच्चे की फिक्र करेगा, अपने बूढ़ों की फिक्र करेगा, अपने गाँव में जो बीमार होंगे, उनकी चिन्ता करेगा। जो बेकार होंगे उनको कुछ रोजी दिलाने की कोशिश करेगा। यह सारा गाँव करेगा। यह ध्यान में रखो।

अपना भला खुद करो

हम यह नहीं कहते हैं कि तुम लोग ग्रामदान मुझे दे दो तो मैं तुम्हारा भला ही भला करूँगा। बाबा का तो भरोसा नहीं है कि कल तक भी जियेगा। आज रात को बाबा खतम हो सकता है। आपके गाँव में स्वर्ण लानेवाले हम कौन होते हैं ? आप ही आपका उद्धार करनेवाले हैं। और आप सब मिल करके सबकी चिन्ता करेंगे, इसमें किसीका कोई नुकसान नहीं है। अगर कोई नुकसान हो तो मुझे दिखा दें, जो कोई इसका विरोध करता होगा, उसको मेरे पास भेज दें।

बारिसनगर (दरभंगा)

१४-८-१९६६

— बारह —

प्रखण्डदान क्यों ?

ग्राम-कुटुम्बकम्

ग्रामदान की योजना सामूहिक जीवन की योजना है, जिसमें सारा गाँव मिलकर, एक साथ सम्मिलित परिवार बनेंगे, कोई भी गाँव अलग-अलग नहीं रहेंगे। भावना यह होगी कि हम सब मिलकर एक कुटुम्ब हैं। हमारे पूर्वजों ने यहाँ तक कहा था कि “वसुधैव कुटुम्बकम्” यानी सारी पृथ्वी एक कुटुम्ब है। वह भी ‘कुटुम्ब’ नहीं कहा, ‘कुटुम्बकम्’ कहा। कुटुम्बकम् यानी छोटा कुटुम्ब। संस्कृत में ‘क’ एक प्रत्यय होता है, जो ‘छोटे’ के अर्थ में प्रयोग किया जाता है। जैसे—बाल यानी लड़का, बाल को ‘क’ जोड़कर ‘बालक’ कहा, तो उसका अर्थ हुआ छोटा लड़का। इसी तरह कुटुम्बक यानी छोटा कुटुम्ब। पूर्वजों ने कहा कि यह वसुधा, यह दुनिया, यह पृथिवी एक छोटा परिवार है।

युग-धर्म

जिस देश में यह शब्द निकला, उसी देश में हम एक बहुत ही छोटी चीज रख रहे हैं—वह है ‘ग्राम-कुटुम्बकम्’ यानी गाँव को एक कुटुम्ब माना जाय। अभी तो छोटे-छोटे परिवार बने हैं। पाँच-सात व्यक्तियों का एक परिवार होता है; माता, पिता, भाई, बहन और कोई एक-दो वृद्ध पुरुष—बस हो गया परिवार। अब, इस अणु युग में, इस विज्ञान युग में इतने छोटे-छोटे परिवार कैसे चलेंगे ? अणु युग का अगर लाभ लेना है, विज्ञान युग का अगर लाभ लेना है, तो सबको मिलकर एक बड़ा परि-

वार बनाना होगा। आज तो छोटे-छोटे देश ही नहीं टिक रहे हैं। वे भी दो-दो, तीन-तीन मिलकर बड़े बन रहे हैं, जैसे युनाइटेड अरब रिपब्लिक है। ऐसे जमाने में छोटे परिवारों की क्या हालत होगी, कह नहीं सकते। इसलिए ग्रामदान आज की जमाने की माँग है, युग-धर्म है। जो युग-धर्म को टालेगा, वह मार खायेगा, हार खायेगा।

तूफान का संकेत पहचानें

इसलिए हमारा विश्वास है कि आप भले ही शुष्क बन जायँ, लेकिन तूफान आयेगा और शुष्कों को खतम करके मिट्टी बना देगा। उसको कोई रोक नहीं सकता। एक तूफान कुल दुनिया में बह रहा है कि गरीबों का उत्थान होना ही चाहिए। बहुत हो चुका; गरीबों ने हजारों सालों से बहुत सहन किया है। अब और कब तक सहन करेंगे? इस वास्ते जिनको भगवान् ने बुद्धि दी है, जो समझदार हैं, जिनको हृदय दिया है, जिनको जमीन दी है, उन सबका कर्तव्य है कि मिलकर बड़ा परिवार बनाकर गरीबों को उस परिवार का अंग बना लें।

लोकशाही को चुनौती

बिलकुल सादी अकल की बात है। हिन्दुस्तान के चारों ओर नजर डालिए। ठेठ अल्जीरिया और घाना से लेकर इण्डोनेशिया तक क्या दीखता है? सब राष्ट्रों में फौजी अनुशासन हो गया। सब देखते-देखते बदल गया। वहाँ के लोगों में अन्दर-अन्दर असंतोष है। सरकार खास कुछ नहीं कर पा रही है। लोकतंत्र से मसले हल नहीं हो रहे हैं। इसलिए सोचते हैं कि पटक दो लोकतंत्र को। लोकतंत्र का महत्त्व तभी तक है, जब तक वह लोगों का भला कर सकता हो। जो लोकशाही लोगों की भलाई नहीं करती, उसके बारे में लोग यही कहेंगे कि उसकी जरूरत ही क्या है? पटक दो, फेंक दो उसे। तब फौजी शासन आ जाता है और ऐसा ही फौजी शासन हम चारों ओर देख रहे हैं। इस पर भी यदि भारत के लोग नहीं जागते हैं, तो समझना चाहिए कि इन्होंने काल-चिह्न पहचाना नहीं है।

उसे हमने पहचाना है। इसलिए लोगों से कह रहे हैं कि प्रखण्डदान करो। प्रखण्ड के पूरे ग्रामों का ग्रामदान करो। इससे ग्राम-शक्ति खड़ी होती है। ग्राम-शक्ति से सारे मसले हल हो सकते हैं। यह सब हमें इतना साफ दीख रहा है, जितना यह वृक्ष दीख रहा है। इसलिए हमारा विश्वास है कि यह होकर रहेगा।^१

ग्रामदानी भारत

मेरा तो मानना है कि सारा भारत ग्रामदानी भारत होना चाहिए। उससे सरकार की ताकत भी मजबूत बनेगी। अन्नोत्पादन वगैरह को लेकर सरकार के सामने जितनी भी मुसीबतें हैं, सब मिटेंगी। जो मदद सरकार से मिलती है, उसका सही उपयोग हो सकेगा। प्रखण्ड का सारा आयोजन प्रखण्डवाले करेंगे। मेजारिटी-माइनारिटी का झगड़ा मिटेगा। पंचायत आदि में मेजारिटी से जहाँ काम चलता है, वहाँ राजनैतिक पक्षों की घुसपैठ होती है—उसको मैंने घुसपैठ नाम दिया है। वे उनके बीच में आते हैं और उनकी ताकत तोड़ते हैं। ग्रामसभा में सर्वानुमति से काम होगा। गाँव छोटे-छोटे होते हैं। वे इस प्रकार से काम कर सकते हैं।^२

प्रखण्डदान ही एक उपाय

सब लोग जानते हैं कि अपने यहाँ गणतन्त्र चलता है। गणतन्त्र में बहुसंख्या का राज्य होता है। यहाँ मैं देखता हूँ कि पीले साफे अल्पसंख्या में हैं। पूरा राज्य पीले साफे का होगा, अगर बिहार प्रान्त ग्रामदान में आ जाय। यह छोटी बात नहीं है कि ग्रामदान पूरे प्रान्त में हो जाय। बिहार राज्य में ७५ हजार गाँव हैं। तो, ये आसानी से ग्रामदान हो सकते हैं। अगर सारे भारत में बिखरे हुए एक लाख ग्रामदान होते हैं, तो उसके बजाय पूरे बिहार राज्य के ७५ हजार गाँव ग्रामदान होते हैं, यह विशेष बात होगी। बँटे हुए गाँव ग्रामदान होंगे तो वह एक वेलफेअर ऐक्टिविटी (कल्याणकारी प्रवृत्ति) होगी, लेकिन पूरा बिहार प्रांत ग्रामदानी बन जाता है, तो प्रान्त का राज्य ही पीले साफे का होगा, क्रांति-कारी होगा।

जिलादान

उसके लिए पहले पूरा जिला ग्रामदान होना चाहिए। जिला एक परिपूर्ण क्षेत्र होता है। देश में जो समस्याएँ होती हैं, वे सारी समस्याएँ जिले में होती हैं। इस माने में सारे भारत का प्रतिनिधि जिला हो सकता है। कोई आदिवासी जिला हो तो बात अलग है, क्योंकि वहाँ की समस्या एक खास समस्या होगी। इसलिए वह भारत का प्रतिनिधित्व नहीं करेगा। बाकी भारत का कोई भी जिला लीजिए, उसमें देश की समस्याएँ मौजूद होंगी। सब धर्म, सब जातियाँ, सब पंथ, सभी तबके के लोग—सभी कुछ उसमें इस प्रकार समाये मिलेंगे, जैसे पूरे भारत में। और वह जिला ग्रामदानी हो जाता है, तो रास्ता खुल जाता है।

ग्रामदान बनाम प्रखण्डदान

एक गाँव ग्रामदान होता है, तो क्या होता है? वहाँ भी सब तरह के लोग होते हैं। जीवन की सब तरह की समस्याएँ वहाँ भी होती हैं। वह भी एक परिपूर्ण इकाई होती है। तो एक गाँव ग्रामदान हो जाता है और गाँव का पूरा आयोजन गाँव में होता है, तो एक छोटा गाँव एक बड़े भारत का नमूना हो जायेगा। इधर गाँव में एक छोटा नमूना और उधर एक पूरा भारत बड़ा नमूना हो जायेगा। तो मन में आया कि एक जिले में ताकत लगायी जाय और इसके लिए हमने प्रखण्डदान सामने रखा।

प्रखण्डदान में क्या है? वही बात है, जो जिले में है। जितने प्रश्न भारत में खड़े हो सकते हैं, उतने प्रश्न प्रखण्ड में भी हो सकते हैं और इसलिए प्रखण्ड भी भारत का प्रतिनिधि बन सकता है। अगर पूरा प्रखण्ड ग्रामदान में आ जाय, तो उसके बाद वह जिले के लिए नमूना होगा और जिला ग्रामदान में आयेगा। जिला ग्रामदान में आता है, तो वह सूबे के लिए नमूना होता है और सूबा ग्रामदान में आयेगा। और पूरा सूबा ग्रामदान हो जाता है, तो वह भारत के लिए नमूना हो जाता है।

प्रखण्डदान की खूबी

इसलिए मैंने अब ग्रामदान की बात हटा ली और प्रखण्डदान की बात

सामने रखी है। प्रखण्ड में लगभग १०० गाँव होते हैं। एक प्रखण्ड के मिलने से हम जो काम कर सकते हैं, वह सैकड़ों ग्रामदान मिलने पर भी नहीं कर सकेंगे। क्योंकि एक प्रखण्ड में सारी समस्याएँ, सारे प्रश्न उपस्थित होते हैं। और ये सैकड़ों-हजारों ग्राम आखिर अलग-अलग ही हैं। ये गाँव दान में मिले कैसे ? ये इसलिए मिले कि ये आसान गाँव थे। जो गाँव आसान थे, वहाँ कार्यकर्ता पहुँच गये। लेकिन प्रखण्ड-का-प्रखण्ड प्राप्त करना आसान बात नहीं है। प्रखण्ड के अन्दर आसान गाँव भी होंगे, कठिन गाँव भी होंगे। यह और बात है कि आरम्भ करने की दृष्टि से पहले आसान गाँव में पहुँचें, तो यह ठीक है। आरम्भ में सफलता मिलती है, तो आशा बँधती है; निराशा नहीं होती। लेकिन प्रखण्डदान होता है तब आसान और कठिन, दोनों तरह के ग्राम ग्रामदान में आ जायेंगे। तभी समझना चाहिए कि तूफान शुरू हुआ।

सीधा प्रहार करें

प्रखण्डदान में लगने पर हमारे कार्यकर्ताओं का बुद्धि-विकास होगा। आज क्या होता है ? जहाँ सुलभता है, वहाँ टोला हासिल कर लेते हैं। इसको मैं चोरी कहता हूँ। यह काम तो डाकू भी कर सकते हैं। लेकिन हमला तो सीधे होना चाहिए। आज जो पूँजीवादी रचना है, उस पर सीधा हमला हो रहा है, ऐसा होना चाहिए। आज जो हो रहा है वह बटोरने की क्रिया—यही शब्द अच्छा है—हो रही है। कुछ इधर से बटोर लिया, कुछ उधर से बटोर लिया, ऐसा चला है। लेकिन इससे हवा बनी है। अब इसके आगे का काम प्रखण्डदान का ही होना चाहिए।^३

स्वराज्य प्राप्त हुए अठारह साल हो गये। अठारह साल तक भिन्न-भिन्न पार्टी के लोगों ने सारे भारत में, आपस में लड़कर जो रंग दिखाया है और जो जंग मचाया, उसका परिणाम क्या हुआ ? जिस पार्टी के हाथ में राज है, उसने क्या किया ? और जो विरोध में हैं, उन्होंने भी क्या किया ? विरोधी पार्टियों ने विरोध ही विरोध किया। सब पार्टियों ने मिलकर हिन्दुस्तान की पूण्य-भूमि को शोक-भूमि बना दिया। बंगाल में जो दंगे हुए, वे कितने

शोचनीय हैं ! इस तरह की सारी बातें खत्म हो सकती हैं, अगर प्रखण्डदान हो जाते हैं ।

भारत में अभी अकाल है । इस साल बारिश नहीं हुई, इस कारण अकाल है, यह दूसरी बात है, लेकिन कुल मिलाकर भारत में अनाज की उपज बहुत कम है । नीचे के वर्ग में दारिद्र्य बढ़ा है । पैसा तो आया है, फिर भी दारिद्र्य बढ़ रहा है । जीवन बिल्कुल सुस्त होता जा रहा है ।

करुणाधारा

मुझे गुरुदेव का वचन याद आता है—

“जीवन जखन शुकाये जाय
करुणा धाराय एशो”

जीवन जब सूखा जा रहा है, तब करुणाधारा लेकर आओ । जीवन कितना सूखेगा, यह मालूम नहीं, लेकिन इन अठारह वर्षों में हमारा जीवन काफी सूख गया है । गुरुदेव कहते हैं—‘करुणाधाराय एशो’—करुणा की धारा बहाते हुए आओ ।

करुणाधारा क्या है ? करुणा तो है ग्रामदान और करुणाधारा है प्रखण्डदान । सारा-का-सारा प्रखण्ड यदि दान में आ जाय, तो इसका नाम है करुणाधारा । केवल करुणा से नहीं चलेगा; थोड़ी करुणा काम नहीं करेगी; करुणा की अखण्ड धारा बहनी चाहिए । इसीका नाम है प्रखण्डदान ।^४

प्रखण्डदान से सरकार पर असर

मैंने कई दफे कहा है कि ८० प्रतिशत लोग तो गाँव में रहते हैं और २० प्रतिशत शहर में । लेकिन सरकार पर शहर का ही रंग है । अगर गाँव-गाँव ग्रामदान हो जायें, तो गाँव की ओर से पार्लियामेंट या असेम्बली के लिए मनुष्य खड़े किये जायेंगे, जिससे गाँव की सरकार बनेगी । लेकिन अगर ऐसे ही छिटपुट इधर-उधर २-४, २-४ ग्रामदान होते रहें, तो यह होनेवाला नहीं है । इसके लिए पूरा प्रखण्डदान होना चाहिए, अखण्डदान होना चाहिए और इस प्रकार प्रांतदान हो ना चाहिए ।^५

प्रखण्ड सर्वमान्य इकाई

खादी कमीशन ने ब्लाक की योजना शुरू की है। यानी ब्लाक की बात उन्होंने मान्य की। कांग्रेसवालों ने भी मान्य की। और हम भी ब्लाक की बात इसलिए करते हैं कि वह एक छोटा-सा यूनिट बनता है। इन सब लोगों को अगर ध्यान में आ जाय कि जनता की शक्ति खड़ी करनी है, इसके बिना लोकहित होगा नहीं, तब सबकी शक्ति एक दिशा में कई गुना अधिक कारगर काम कर सकती है। केवल ऊपर से सत्ता के द्वारा लोगों को सुखी बनाने का प्रयास हम कितना ही क्यों न करें, उससे कोई लाभ नहीं होगा। लोगों की, नीचे से ही शक्ति खड़ी करनी है। इसीलिए हमने प्रखण्डदान की बात की है; क्योंकि यह सारा हमने प्रखण्ड में माना है। ६

१

अहिंसक क्रान्ति का बल : विश्वास

क्रान्ति कैसे हो ?

आज दुनिया क्रान्ति चाहती है। छोटे-मोटे फरक करने से दुनिया का समाधान नहीं होगा, समाज-रचना में ही बदल होना चाहिए, सामाजिक क्रान्ति होनी चाहिए, ऐसी अपेक्षा कुल दुनिया में है। समझने की बात है कि क्रान्ति जो होगी, वह किस शक्ति से होगी ?

वह शक्ति है विश्वास, मानव-हृदय पर विश्वास। विश्वास क्यों, अनुभव क्यों नहीं ? अनुभव तो कुछ मीठे भी होते हैं, कुछ कड़वे भी। कड़ियों का अनुभव है कि मानव का हृदय बड़ा खतरनाक है। इसके उलटे प्रकार का अनुभव भी है। अनुभव दोनों प्रकार के हैं। इसलिए अनुभव के आधार पर मैं क्रान्ति की अपेक्षा नहीं करता। विश्वास के आधार पर करता हूँ। बावजूद इसके कि मनुष्य के हृदय के ऊपर मोहजाल छाया हुआ हो, फिर भी मानव के हृदय के अन्तर्गत श्रद्धा पड़ी है। इस पर हमारा विश्वास होना चाहिए। यह विश्वास अगर न हो तो अहिंसक प्रक्रिया से क्रान्ति हो नहीं सकती। हिंसक उपायों से जो क्रान्ति होगी, वह क्रान्ति स्थायी नहीं होगी। उसमें से प्रतिक्रान्ति निर्माण होती है। फिर क्रान्ति-प्रतिक्रान्ति, क्रान्ति-प्रतिक्रान्ति, ऐसी प्रक्रियाएँ चलती रहती हैं। एक वर्ग ऊपर उठा, दूसरे को नीचे दबाया। कुछ काल के बाद दबा हुआ वर्ग फिर उठा और उसने जो ऊपर उठा था, उसको दबाया। इतिहास भर में यह चलता आया है। उससे क्रान्ति नहीं होती, क्रान्ति का भास होता है। थोड़े दिनों में वह बात उलट जाती है।

मानवीय प्रेरणाएँ

विश्वास एक शक्ति है। वह श्रद्धा से केवल मानने की बात नहीं है। वह मानसशास्त्र का सूक्ष्म परीक्षण करनेवालों द्वारा निश्चित की हुई बात है। इन दिनों दुनिया में बहुत बड़े मानसशास्त्रज्ञ हुए हैं। उनमें से फ्राइड नाम के एक मानसशास्त्रवेत्ता ने कहा कि मानव काममय है, मानव की मुख्य प्रेरणा कामवासना है। उस कामवासना की पूर्ति के लिए वह अर्थ-प्राप्ति करता है। उस कामवासना को सजाने के लिए, अच्छा रूप देने के लिए कुछ परोपकार का भी स्वांग कर लेता है। शादी करेगा, लेकिन उसके साथ कुछ मन्त्र भी लेगा, दूसरों को कुछ खिलायेगा, पिलायेगा, दान भी करेगा। लेकिन उसका उद्देश्य कामवासना है। पैसे कमायेगा तो उसमें वही उद्देश्य। जो भी दूसरी-दूसरी बातें करेगा, काम-प्रेरणा की पूर्ति के लिए ही करेगा। मनुष्य की मुख्य प्रेरणा, जीवन-प्रेरणा कामवासना है।

दूसरे एक मानसशास्त्रवेत्ता हुए हैं इन दिनों। उन्होंने कहा कि मनुष्य की मुख्य प्रेरणा अर्थ-प्रेरणा है। मनुष्य में कामवासना है, लेकिन वह बहुत गौण है। मुख्य प्रेरणा अर्थ-प्रेरणा है। यहाँ तक होता है कि पैसा नहीं मिले तो शादियाँ टूट जाती हैं! लड़के को लड़की पसन्द है, लड़की को लड़का पसन्द है, उनके पिताओं को भी पसन्द है। लेकिन वादे के मुताबिक पैसे नहीं दे सके हैं, तो शादी टूट गयी। इस वास्ते मानव अर्थ-प्रधान है। मनुष्य की मूल प्रेरणा अर्थ-प्रेरणा है। इस प्रकार कुछ लोग मानते हैं।

धर्म, अर्थ, काम, मोक्ष

हमारे शास्त्रकारों ने बहुत बारीक निरीक्षण करके तय किया कि मनुष्य में चार प्रेरणाएँ हैं—धर्म, अर्थ, काम और मोक्ष। मनुष्य में काम-प्रेरणा है यह मान्य है, अर्थ-प्रेरणा है यह भी मान्य है। लेकिन धर्म-प्रेरणा भी है और मोक्ष-प्रेरणा, मुक्ति की प्रेरणा भी मानव में पड़ी है। उसमें चारों प्रेरणाएँ होती हैं। किसीमें कोई प्रेरणा कुछ कम होती है, किसीमें कुछ ज्यादा। यह अलग बात है। लेकिन मनुष्य में चारों प्रेरणाएँ होती

हैं। ऐसा एक भी मनुष्य नहीं कि जिसमें इन चार में से एक भी प्रेरणा न हो।

अपने इस ग्रामदान में जो प्रेरणा है, वह इनमें से किस जाति की है, किस वर्ग की है? समझने की जरूरत है कि इसमें चारों की पूर्ति है। इसीलिए मैंने कहा कि इसमें विश्वास की जरूरत है। मानव-हृदय में चारों चीजें हैं और चारों चीजों की सफलता इसमें से है। अन्तर में मोक्ष की प्रेरणा मानव के हृदय में है। उसका जी छटपटाता है। यह जो चोला पहन लिया है, उसमें हम कैद न हो जायें, बल्कि मुक्त संचार हो, ऐसी एक वासना पड़ी है। वह गहरी है। धर्म हो, सबका भला हो। सबके साथ प्रेम से रहें। यह भी वासना मनुष्य में है। अपना व्यक्तिगत स्वार्थ सधे, यह भी वासना है। फिर अपने कुटुम्ब का, बाल-बच्चों का भी अन्ध्रा चले, यह भी वासना है। तो ये चारों वासनाएँ मनुष्य में पड़ी हैं।

धर्म और मोक्ष की प्रेरणा प्रधान बने तथा काम और अर्थ की वासना गौण बने, तो मनुष्य की उन्नति होगी। सामाजिक क्रान्ति होगी, मानव ऊँचा चढ़ेगा। अर्थ और काम-प्रेरणा जोरदार हो, धर्म और मोक्ष की प्रेरणा उस हिसाब से कमजोर हो तो मनुष्य की गिरावट होगी। यह उसका हिसाब है। तभी तो मैं कहता हूँ कि विश्वास-शक्ति के आधार पर हमको काम करना है।

चार अविश्वास

बहुत दफा ऐसा होता है कि हमारे कार्यकर्ता बहुत जमीनवालों, बहुत संपत्तिवालों के पास जाने में हिचकते हैं। वे समझते हैं कि इनसे तो कुछ मिलेगा नहीं, तो अपने छोटे लोगों के पास जाओ। इसका नाम है अविश्वास। अपने में अविश्वास, अपने कार्य में अविश्वास, सामनेवाले व्यक्ति के हृदय पर अविश्वास। तीनों प्रकार का अविश्वास रहता है। ईश्वर का नाम लूँ, तो कहूँ कि ईश्वर पर भी अविश्वास। चारों अविश्वास इसमें आते हैं। बच्चा अपनी माँ से जो चाहे वह माँग लेता है। चाहे वह माँग पूरी करने की शक्ति माँ में हो चाहे न हो, पर वह माँग लेता है, क्योंकि

उसको अपनी माँ पर विश्वास है। यह एक पद्धति है। सामनेवाले को 'ना' कहने में मुश्किल जाती है। इसके लिए हमें अपने पर विश्वास होना चाहिए कि हम शुद्ध हृदय से पहुँच रहे हैं। इस वास्ते उसका स्पर्श सामनेवाले को अवश्य होता है। सबसे पहले अपने पर विश्वास होना चाहिए। दूसरा, अपने कार्य पर भी विश्वास हो कि यह जो कार्य है, इससे दूसरे मनुष्य का भी भला ही है। हमारा दावा है कि यह सर्वोदय का काम है। सर्वोदय यानी सबका भला।

हमने ग्रामदान को आसान बनाने की प्रक्रिया चलायी। वैद्यनाथ बाबू और आर० के० पाटिल, इन दोनों ने उसे आसान बनाने के लिए जितनी भी सूचनाएँ दीं, वे सब मैंने मान्य कर लीं।

तो हमारा दावा है कि बड़े के पास हम माँगने जा रहे हैं, तो उसमें उसकी रक्षा है, उसकी प्रतिष्ठा है, उसकी व्यावहारिक सुरक्षा है। उससे वह अपना नेतृत्व भी कायम रख सकता है। उसमें से उसके प्रति जनता के हृदय में सौहार्द पैदा होगा, प्रेम पैदा होगा। इससे किसीका किसी प्रकार का नुकसान नहीं है। माँगा जाता है उससे थोड़ा, और उससे उसको मिलता है ज्यादा। बड़े लोगों के लिए यह हमारा दावा है। छोटों के लिए भी दावा है कि इससे उनको पूरा रक्षण मिलता है।

हमको समझना चाहिए कि हर मनुष्य के अंतर्गत जो दो सद्वासनाएँ हैं, धर्म और मोक्ष, उनको बल देकर बाकी की जो दो वासनाएँ हैं, उनकी भी पूर्ति के लिए हमने अवकाश दे रखा है। सुलभ का अर्थ ही यह है कि अर्थ-प्रेरणा और काम-प्रेरणा को भी अवकाश दिया है। संग्रह किया है, उसका यही अर्थ है। यह विश्वास-भावना लेकर आप जायेंगे तो क्रान्ति होगी।

छोटों को डर, बड़ों को भी डर

असम में अनुभव आया कि वहाँ बड़े लोग ग्रामदान में प्रथम आये। छोटों को डर लगने लगा कि ये लोग बाबा का लाभ उठाना चाहते हैं। इसमें कुछ जाल है। हम गरीब लोग जानते नहीं, समझते नहीं, लेकिन

उनका इसमें कुछ पेंच है, नहीं तो बड़े लोग कैसे एकदम आ गये ? तो जहाँ बड़े लोग प्रथम आये, वहाँ छोटों को अविश्वास पैदा हुआ, डर मालूम हुआ । फिर उनको आने के लिए समझाना पड़ा । कहीं-कहीं ऐसा होता है कि छोटे लोग आ जाते हैं, तो बड़े लोगों को लगता है कि यह जमात इकट्ठी हो जायेगी तो हमारे खिलाफ बहुत बड़ी ताकत पैदा हो जायेगी । इसलिए उनको डर मालूम होता है । इनकी वजह से उनको डर और उनकी वजह से इनको डर—इस तरह दोनों बाजू डर पैदा होता है । इसलिए हमको दोनों के पास जाना चाहिए । कभी-कभी हमको थोड़ा सब्र भी करना चाहिए । मान लीजिए कि कहीं ऐसा मालूम होता हो कि छोटे-छोटे लोग तो राजी हो गये हैं, और बड़ा एकदम राजी नहीं हो रहा है और कहता है कि हम अभी ग्रामदान में भाग नहीं लेते, तो उसको छोड़ दीजिये । आगे देखेंगे । इस तरह से मौके पर उस ग्रामदान को छोड़ना भी अच्छा होता है, ताकि उस मनुष्य को महसूस हो कि इन लोगों ने हमारी प्रतिष्ठा की है, बाद में उसको समझाकर काम पूरा हो सकता है ।

तो, यह मत समझो कि आँकड़ा बढ़ाने की बाबा को धुन है । इस वास्ते भट-पट में संख्या बढ़ा दी । पन्द्रह के सोलह, सोलह के सत्रह कर डाले ऐसा नहीं । उसका जो तरीका है, उस तरीके में कोई गड़बड़ नहीं होनी चाहिए । जितना हमको सब्र करना चाहिए, उतना करना भी चाहिए । तो क्रान्ति में यह एक विश्वास की बात है । हम क्रान्ति से कुछ भी कम चीज न तो चाहते हैं, न कर रहे हैं । ऐसा हमको विश्वास होना चाहिए ।

प्रखण्डदान सुलभ

दूसरी बात समझने की यह है कि ग्रामदान से प्रखण्डदान सुलभ है, यानी ज्यादा आसान है ।

आप कहीं जाते हैं तो लोग ग्रामदान दे देते हैं । वह पूरा-का-पूरा सोचकर देते हैं, ऐसा मानने का कोई कारण नहीं है । आप पर श्रद्धा है,

इसलिए देते हैं। लेकिन प्रखण्ड-दान इसलिए आसान है कि प्रखण्ड का अगर दान होता है, तो सरकारी शक्ति पूरी-की-पूरी हम खींच सकते हैं। अगर एक-दो या दो-चार ग्रामदान होते हैं, तो वे 'एअर कण्डीशण्ड' ग्राम-दान हो गये—चारों ओर गरम हवा हो और उन्हींके बीच ठण्डी हवा कायम रखी जाय, यह कठिन है। मामला मुश्किल हो जाता है। उन पर बाहर के हमले आते हैं, उन्हें टिकाना मुश्किल होता है। प्राप्ति में भले आसान हो, लेकिन उन्हें टिकाना मुश्किल होता है।

आगे जो विकास करना है, उसके लिए कम-से-कम एक क्षेत्र प्रखण्ड का रहा तो मामला आसान बनता है। प्रखण्डदान की बात समझाना नेताओं के लिए सरल पड़ता है। नेता तुरंत समझ जाते हैं कि यह प्रखण्ड-दानवाली बात असली बात है।

और यही देखो न ! खादीवालों ने आखिर क्या तय किया ? कहा—एक-एक प्रखण्ड को हाथ में लेंगे और उसको एक इकाई समझेंगे। प्रखण्ड इकाई क्यों ? ग्राम इकाई क्यों नहीं ? क्योंकि संगठन करने के लिए ऊपरवालों की योजना करने में प्रखण्ड की एक इकाई अनुकूल पड़ती है। वैचारिक खयाल से देखा जाय तो प्रखण्ड-दान ज्यादा आसान, ज्यादा सरल है।

आप लोगों के काम के लिहाज से देखा जाय तो ग्रामदान आसान है। गाँव में जाते हैं, लोगों को समझाते हैं तो हो जायगा। कभी-कभी ऐसा होता है कि एक गाँववाले पूछते हैं कि वह ग्रामदान क्यों नहीं हुआ, हमारे ही पास क्यों आये ? उधर भी यह सवाल पैदा होता ही है, लेकिन फिर भी श्रद्धावान् लोग होते हैं तो ग्रामदान दे देते हैं। प्रखण्ड-दान की बात अलग है।

ग्रामदान से बिहार बचा

दिल्ली में गांधी-शत-संवत्सरी के निमित्त से जो एक समिति बनी है, उसमें विनोदा बाबू बोले थे। गांधी-शत-संवत्सरी तक ग्रामदान आदि के बारे में कुछ करने के लिए गांधी-निधि ने वह समिति बनायी है। मनमोहन को भी उसमें रखा है। एस० एम० जोशी भी हैं, विनोदा बाबू भी। और

भी कई लोग हैं। वहाँ विनोदा बाबू ने कहा कि "ग्रामदान अगर नहीं होता है, तो हिंसा टलेगी नहीं। यह जो ग्रामदान की हवा फैल गयी, उसीके कारण बिहार बच गया, नहीं तो बिहार में जरूर हिंसा होती।"

ऐसी बात विनोदा बाबू ने दिल्ली में कही। वे देखते हैं कि बंगाल में जो हालत है, उसमें और इसमें फरक क्या है? 'लेवी' वहाँ है, यहाँ भी है। लेकिन यह क्यों बच गया? ग्रामदान की जो हवा फैली, उसके कारण बिहार हिंसा से बच गया। विनोदा बाबू का व्याख्यान पढ़ा, तो मेरे ध्यान में भी यह बात आयी कि कलकत्ता तो नजदीक ही है, लेकिन वहाँ हिंसा होती है और यहाँ नहीं होती है, तो कारण क्या है? कारण यही है। उन्होंने कहा कि ग्रामदान से शान्ति की श्रान्ति हो सकती है। ग्रामदान के बिना हमारे ग्राम ऊपर उठेंगे नहीं। पंचवर्षिक योजनाओं से ग्रामों का कल्याण तब तक नहीं होगा, जब तक गाँव के लोग उसके लिए तैयार नहीं होते और वह शक्ति ग्रामदान से पैदा होती है।

जोशी भी ग्रामदान के पक्ष में

एस० एम० जोशी ने कहा कि 'जनता को जगाने की गांधीजी की जो शक्ति थी, वह तो स्वराज्य-प्राप्ति के बाद खतम हो गयी थी, सरकार की शक्ति बलवान् बन गयी थी। ग्रामदान चीज ऐसी है कि जिससे जनता सरकार से भी अधिक बलवान् बन जाती है।' ग्रामदान बनता है तो जनता की ताकत सरकार से ज्यादा बनती है। नंबर एक की ताकत जनता है और नंबर दो की ताकत सरकार। यह बात मैं लोगों को कई तरह से समझाता हूँ। चुनाव में दोनों आपस में लड़ेंगे, पर यहाँ जब दोनों एक प्लेटफार्म पर आते हैं, तो दोनों ग्रामदान का गौरव करते हैं। इसका मतलब क्या हुआ? इसमें ऐसी चीज पड़ी है कि ऊपर के स्तर पर सोचनेवाले जितने लोग हैं, उनके लिए ग्रामदान समझना जितना आसान है, उससे ज्यादा प्रखण्ड-दान समझना आसान है। उनका मतलब उससे ज्यादा सघना है और वह चीज उनको एकदम आकर्षित करती है। प्रचारकों को

और विचारकों को आकर्षित करना भी तो काम करने का एक उत्तम साधन है। इस दृष्टि से देखा जाय तो प्रखण्ड-दान ज्यादा सरल है।

व्यूह-रचना

तीसरी बात है व्यूह-रचना। अगर कहीं यह हो जाय कि खादी के लिए जो प्रखण्ड चुने गये हैं, उनमें से कोई प्रखण्ड ग्रामदान में आ जाय, तो भारतभर में जितनी खादी की इकाइयाँ हैं, उनको प्रेरणा मिलेगी कि अरे, तुम क्यों सोये हुए हो? एक जगह ग्रामदान हो गया, तो दूसरे से पूछा जायगा कि क्यों, तुम्हारा क्यों नहीं हुआ? तो 'किश्त' लग गयी। अगर इकाईवाला ही ब्लाक दान में आ गया, तो समझ लो कि बड़ी 'किश्त' लग गयी।

एक बात और समझने की है। शतरंज के खेल में दो बाजू से 'किश्त' लगती है। एक तो घोड़े से, ऊँट से और वजीर आदि से, दूसरी किश्त प्यादे की होती है। प्यादे की किश्त बहुत जोरदार मानी गयी है। जन-शक्ति के द्वारा राज्य-नीति पर परिणाम करने की जो बात है, वह प्यादे-मात है। उसमें बहुत बड़ी ताकत है। पोलिटिकल पार्टी यह सोचती है कि हम वजीर के द्वारा मात करेंगे। वजीर के द्वारा मात यानी राज्य-सत्ता हाथ में लेंगे और उसके द्वारा हम सब काम करेंगे। वह वजीर की मात है। वजीर की मात से तो लोग बचते हैं। भट लगती नहीं, इस वास्ते यह प्यादेमात। इसमें तो आपको सबका सहयोग मिलेगा। नीचेवाली शक्ति ऊपरवाली पर असर डालेगी। यह विशेष बात इसमें है।^७

एक बनो और नेक बनो

(ग्राम-इकाई कार्यकर्ताओं से)

आप इकाईवाले कहलाते हैं। इकाई का अर्थ होता है एक, जिस पर शून्य चढ़ने से बड़ी-बड़ी संख्याएँ बनती हैं। एक पर शून्य दिया तो १० हो गये, और एक शून्य चढ़ा दिया तो १०० हो गये। तो आप एक हैं—एकम्। बाकी के जितने शून्य चढ़ेंगे उतनी संख्या बढ़ेगी। यह बहुत ही बड़ी जिम्मेदारी है—एक बनना।

इकाई का अर्थ

हमने एक दफा हमारे लोगों के लिए थोड़े में एक संदेश दिया था—“एक बनो और नेक बनो।” तो आपके लिए भी दो ही काम हैं—एकाई और नेकाई। आपके कारण सब दूर नेकी फैले। फिर उसका साधन ग्रामोद्योग होगा, चरखा होगा, शांति-सेना होगी, ग्राम-दान भी होगा। गाँव की रक्षा, गाँव की सफाई, गाँव का न्याय गाँव के बाहर न जाय, मिलजुलकर काम करें आदि-आदि अनेक बातें हैं, जिनकी चर्चा गांधी के जमाने से आज तक हो ही रही है। वह तो सब बातें आपको करनी हैं, यह तो जाहिर ही है। लेकिन उन सब बातों की जड़ में जो मुख्य वस्तु है, वह यही है—एकाई और नेकाई। सारे गाँव को एक बनाना, सारे प्रखंड को एक बनाना। उसके साधन के तौर पर ये चीजें हैं, जो हमारे पास आयी हैं।

तो एकता में बाधक जितनी चीजें हैं, उन सबको हमें हटाना चाहिए। उनके बीच व्यक्तिगत स्वार्थ के आपसी झगड़े, सामाजिक गलतफहमी के

और पार्टी आदि के भी भगड़े होते हैं, उन सबसे गाँवों को मुक्त करना है। किसी भी कारण से गाँव में भंग न हो, भाग न पड़े। गाँव अभंग रहे, गाँव की अभंगता कायम रखनी है। चुनाव आयेगा तो चुनाववालों को कहना कि भाई तुम सब पार्टीवाले ए दिन आ जाओ। हम आपको एक दिन देंगे। अपनी सब बातें एक सभा में आप सुनाइए। शांति से सुनाइए, हम सुनेंगे। फिर आप जाइए, दुबारा मत आइए। हम अपना देख लेंगे। जो जिसको वोट देना चाहे उसे वह दे। लेकिन हमारे गाँव में उससे कोई फूट नहीं पड़नी चाहिए। यह तो हमने चुनाव के सिलसिले में, जो गाँव के टुकड़े पड़ने का भय रहता है, उस सिलसिले में कहा। बाकी अनेक कारणों से दूसरी चीजें गाँव में खड़ी होती हैं, तो छोटी-छोटी चीजों में चित्त उलझा रहता है। वैसा गाँव में न बने, एकता कायम रहे, यह मुख्य काम है।

नेकाई का अर्थ

फिर मैंने कहा नेकाई। सब नेकी पर चलें। नेकी पर तो चलने के कई मतलब होते हैं। इन दिनों खास करके यह माना जाता है कि सब दूर भारत में भ्रष्टाचार है। लेकिन मुझे वह वैसा नहीं दीख रहा है, जैसा लोगों को दीख रहा है। वह चीज भारत के हृदय में है, ऐसा नहीं दीखता; क्योंकि हर कोई उसकी शिकायत करता है। शेरों ने कभी शिकायत नहीं की कि हम लोगों में क्रूरता बढ़ रही है; क्योंकि वह हिरन पर हमला करना, भुख-निवारण करना स्वाभाविक मानता है। वह यह महसूस नहीं करता कि उसमें कुछ क्रोध है या हिंसा या खराब आचरण है। वह समझता है कि वह हमारा ठीक आचरण है। वह पहचानता नहीं है कि यह खराब आचरण है। बल्कि हम अगर उसके सामने कहेंगे कि कैसा बुरा काम करते हो, तो वह कहेगा कि जैसे तुम रोटी खाते हो, प्यार से, वैसे ही हम हिरन को खा सकते थे, लेकिन यह बेवकूफ दौड़ता है, भागता है। इसलिए उस पर हमला करना हमको लाजमी हो जाता है। मान लीजिए, आपकी थाली में आम रखा गया या लड्डू; और लड्डू भागने लगे

तो आपकी क्या हालत होगी ? आप क्या हमला नहीं करेंगे ? उसी तरह से हम हिरन पर हमला करते हैं । महसूस नहीं करते कि उनके हृदय में क्रूरता है; क्योंकि उनके हृदय में वह चीज पड़ी है । उसके बिना उनका जीवन नहीं चल सकता । लेकिन हम शिकायत करते हैं कि चारों तरफ भ्रष्टाचार चल रहा है, बड़ी खराब बात है । याने हम उसको पहचानते हैं कि वह चीज बुरी है । जिनके हृदय में किसी चीज की बुराई की पहचान है, वे बुरे नहीं हैं, स्वभाव में बुरे नहीं हैं । कोई बाह्य कारण है, जिसके कारण वह चीज ऊपर-ऊपर से आयी हुई है । वह हटायी जा सकती है । वह हटाने के लिए ही यह ग्राम-दान आदि कार्य हैं । वह इसीलिए है कि गाँव में हम दान की धारा बहायें । यही उसका एकमात्र उपाय है । एक परिवार की भावना गाँव में हो । परिवार में तो भ्रष्टाचार नहीं होता । परिवार में बच्चे होते हैं ।

हमारे रिश्तेदार की कहानी है । उसके घर के बच्चे ने घर में ही कुछ चोरी कर ली तो माँ ने उस बच्चे को बुलाया और कहा कि अरे, चोरी करने का कारण नहीं है । तू मेरे पास माँग ले, तो मिलेगा और अगर मैं कहीं घर में न रही, कहीं बाहर गयी हूँ तो तुम बिना पूछे खा सकते हो, वह चीज ले सकते हो, चोरी करने की जरूरत नहीं है । उसकी चोरी खतम हो गयी ।

छोटा विश्व : गाँव

अगर गाँव में हम एक परिवार की भावना बढ़ाते हैं, एक-दूसरे की चिंता करते हैं—बेकारों को काम देने की चिंता, बीमारों के आरोग्य की व्यवस्था और बच्चे, बूढ़े, बेवाएँ वगैरह के लिए योजना—ये सारी बातें हम गाँव में करते हैं, तो भ्रष्टाचार का कोई कारण नहीं रहता । गाँव में सामूहिक दुकान हो, बाहर की चीज खरीदनी है, तो उस दुकान के जरिये ही खरीदी जाय और दुकान से गाँव के लोग लें; और बाहर बेचना है तो उस दुकान के द्वारा चीज बाहर बेची जाय । तो सामूहिक रूपेण उद्योग होगा । तो नेकी से काम चलेगा ।

इस प्रकार से ग्राम-दान की योजना नेकी के लिए बहुत अनुकूल है। एक तो मैंने नेकी की बात बतायी। और नेकी में बताया कि यह जो प्रवृत्ति है, कुटुम्ब-वृत्ति है, यह जो भावना है कि हमारा एक कुनबा है, हम सबको मिलकर गाँव का काम करना है, उसे बढ़ाना चाहिए। जैसे वेद ने बताया—“विश्वं पुष्टं ग्रामे अस्मिन् अनातुरम्”—हमारे इस गाँव में परिपुष्ट, आरोग्यवान् विश्व का दर्शन हो। यानी हमें अपने गाँव को एक विश्व बनाना है, छोटा-सा विश्व बनाना है।

देश का नमूना : गाँव

दरअसल बात ऐसी है कि विश्व में जितनी समस्याएँ होती हैं, वे बहुत सारी गाँव में होती हैं। सफाई की समस्या होती है, तो सफाई-मन्त्री चाहिए; तालीम की समस्या वहाँ होती है तो शिक्षा-मन्त्री चाहिए; गाँव का सारा कारबार सम्भालना है, तो ग्रहमन्त्री की जरूरत है; अड़ोस-पड़ोस के गाँव से सम्बन्ध आता है, इसलिए परदेश-मन्त्री की भी जरूरत पड़ेगी। वैसे देखा जाय तो जितने मंत्रियों की जरूरत दिल्ली या पटने में पड़ेगी, उतने सब मंत्रियों की जरूरत गाँव में भी पड़ेगी। गाँव याने छोटे पैमाने पर राष्ट्र है, यों समझकर गाँव की उत्तम व्यवस्था करने की हमने समाज को शिक्षा दी, तो गणतन्त्र के लिए बहुत अच्छा रहेगा। कभी-कभी तो ऐसा होगा कि कुछ गाँव में फसल बहुत बढ़ रही है, उसकी ख्याति सर्वत्र फैली है, तो खाद्यमन्त्री देखने के लिए आयेंगे कि भाई, इस गाँव ने क्या चमत्कार किया कि दूसरे गाँव की तुलना में इस ग्रामदानी गाँव ने चार गुना पैदा किया। कौनसी खाद का उपयोग किया आदि देखने के लिए आयेंगे। गाँववाले कहेंगे हमें तो भगवान् ने गोबर दिया है, हम तो गोबरगणेश बनाते हैं, गोबर में से गणेश बनाते हैं। उसका दुरुपयोग हम नहीं करते, उसका अच्छा उपयोग करके खाद बनाते हैं। मनुष्य का जो मलमूत्र होता है, उससे भी खाद बनाते हैं। उससे हमने पैदावार बढ़ायी है। गाँव के जो मजदूर हैं, वे प्रेम से काम करते हैं; क्योंकि उनको हमने जमीन का थोड़ा हिस्सा दिया है। फिर जो उपज आयेगी, उसका भी हिस्सा

उनको मिलनेवाला है। बड़े प्यार से काश्त करते हैं। ये सब कारण हैं, जिससे हमारे यहाँ उन्नति हुई है। हमने जूट वगैरह कम कर दिया है, क्योंकि जहाँ जूट आता है वहाँ भूठ आया। यह समझ लीजिये—यत्र जूटम् तत्र भूठम्; क्योंकि पैसे की माया आ जाती है। और फिर उतना अनाज कम पड़ता है। इधर अनाज कम पड़े और उधर जूट बढ़ाते जायँ, इसमें कोई अर्थ नहीं है। हमारे गाँववालों ने जूट कम-से-कम कर दिया। तरह-तरह की फल-तरकारियाँ वगैरह पैदा करते हैं। खाद्यमंत्री यहाँ की योजना देख-कर दिल्ली चले जायेंगे और उसके अनुसार सारे भारत की योजना बनायेंगे।

वहाँ के गृहमन्त्री ने सुना कि आपके गाँव में हिन्दू हैं, ईसाई हैं, मुसलमान हैं, और सब बहुत ही प्यार से रहते हैं। उन्होंने क्या जादू किया? देश भर में तो तरह-तरह के दंगे होते हैं। वहाँ तो दंगे का सवाल ही नहीं है। फिर वे आपके गाँव में आयेंगे और पूछेंगे कि भाई, आपने क्या किया है? आप बोलेंगे—हमने यह तरीका कायम किया है कि शादियाँ इकट्ठा करते हैं। उसमें हिन्दू भी होते हैं, मुसलमान भी होते हैं, सबकी शादियाँ इकट्ठा होती हैं। शादी में दोनों के मन्त्र होते हैं, दोनों के आशीर्वाद दोनों को मिलते हैं। ऐसे प्रेम से हमारे यहाँ शादियाँ होती हैं। हिन्दुओं के जो उत्सव होते हैं, उसमें सारे—मुसलमान, ईसाई वगैरह आते हैं। जीसस फ्राइस्ट का उत्सव होता है और मुसलमानों का त्यौहार होता है। उसको सारे हिन्दू लोग मनाते हैं। हमारे शिवरात्रि, गोपाष्टमी आदि उत्सवों में सारे लोग हिस्सा लेते हैं। ऐसा हमने अपने यहाँ रबैया अख्तियार किया है। इस कारण हमारे गाँव में किसी प्रकार का झगड़ा है ही नहीं। हम सब धर्मों के इकट्ठा भक्त बन गये हैं। धर्म हमारे लिए समान है, तो फिर वह नमूना देख कर नंदाजी चले जायेंगे और उस नमूने पर हर गाँव को आदेश देंगे कि ऐसा करो तो हो सकता है और यदि किसीको शंका हो तो उस गाँव में जाकर देख आओ।

अखण्डदान का प्रयत्न

अगर आपके गाँव में और आपके प्रखण्ड में ऐसा हो गया, तो सारे भारत में होगा। फिर यह सारे भारत में क्या होगा, सारे विश्व में होगा

क्योंकि यह विश्व की समस्या है। ग्रामोद्योग और यह जमीन की समस्या, प्रेम से इकट्ठा रहने की समस्या सारे विश्व में आज मौजूद है। तो विश्व-समस्या का उपाय आप ढूँढ़ रहे हैं, ऐसा उसका अर्थ होगा। इसलिए मैंने कहा कि आप बहुत ही महत्त्व के कार्यकर्ता हैं—और जितने जल्द-से-जल्द प्रखण्ड के साथ अखण्ड लगायेंगे, उतना आपका काम बढ़ेगा। एक प्रखण्ड ग्रामदान में आ गया है। नजदीक का रह गया है और आगे का हो गया है, बीच का रह गया है, तो क्या करना चाहिए? दोनों प्रखण्ड वालों को इकट्ठा हमला करना चाहिए उस प्रखण्ड पर, जो बीच का रह गया और उसको प्रखण्डदान में लाना चाहिए। जहाँ वह प्रखण्डदान में आ गया, फौरन टेलीग्राम भेजना चाहिए ध्वजा बाबू को कि आप यहाँ इकाई का काम शुरू कीजिए। बीच में जो रह गया था, वह पूरा हो गया। प्रखण्डदान अखण्डदान तक आ गया। इकाई हमारी बढ़ रही है।

सारे बिहार में सिर्फ ६०० के लगभग प्रखण्ड हैं। कोई खास बात है ही नहीं। एक प्रखण्ड के लिए ३ ग्राम-इकाई के कार्यकर्ता हैं, तो ६०० प्रखण्डों के लिए १८०० कार्यकर्ता होंगे, यह बहुत बड़ी योजना है। बिहार में लगभग ५ करोड़ लोग हैं। अब ५ करोड़ लोगों की सेवा में १८०० व्यक्ति उपस्थित करना, उनके लिए गाँव-गाँव की ओर से योजना करना बिल्कुल कठिन नहीं है। जितनी योजनाएँ सरकार की बनेंगी वे तो हमारे लिए ही बनेंगी, क्योंकि प्रखण्डदान जो हो गया, तो प्रखण्ड की योजना आपसे परामर्श लिये बिना बन ही नहीं सकती। इसलिए आपकी योजना और सरकार की योजना, दोनों एक हो जायेंगी और दो हाथों से ताली बजेगी। यह बहुत बड़ी बात है।

आपने देखा कि ग्रामदान का कानून पहले तो आर्डिनेन्स से बना दिया; उसके चंद दिनों बाद असेंबली में प्रस्ताव पास कर दिया; बिल आ गया; वह गजट में जाहिर हो गया; सरकार ने मान्य किया। उसके बाद नियम बनाने की बात थी, उसमें जरा समय गया, जल्दी में रूल अंग्रेजी में बना

दिया। उनको लगा कि अंग्रेजी में तो बना लिया, लेकिन हिन्दी में होना चाहिए। बाबा के पास जायेंगे, तो बाबा पूछेगा कि नियम कहाँ है? बाबा से मिलने के लिए आये, तो उसी दिन हमारे हाथ में नियम रख दिया। उन नियमों को समझानेवाली एक सादी-सी किताब है। उन किताबों का अध्ययन करके गाँववालों को आप समझा देते हैं तो बहुत ही बड़ा सुन्दर काम होगा, इसमें कोई शक नहीं है।

खादी का आधार

जहाँ तक खादी की बात है, मैं समझता हूँ, इससे बेहतर मौका हो नहीं सकता था, जितना आज अच्छा मौका आया है। क्योंकि खादी के लिए जो आधार है, वह जनता का ही आधार होना चाहिए। जनता को खादी पहननी है, इसलिए जनता का आधार चाहिए। जनता का आधार आज तक हमने खड़ा नहीं किया। गांधीजी तो बिल्कुल आखिर तक कहते गये कि जनता का आधार खड़ा करो। इसको हमने 'नया मोड़' नाम दिया। लेकिन उनकी बात हमने सुन ली थी, पर अमल में लायी नहीं। अब यह मौका है कि उसको अमल में ला सकते हैं। ये जो इकाइयाँ १८९ हैं वे रुकेंगी नहीं, ६०० इकाइयाँ होनेवाली हैं। यह आपको ही बनाना है। मैंने कहा कि दो के बीच में कोई प्रखण्ड बाकी रह गया हो, तो उसे पूरा कर ही लेना चाहिए। यह आपका काम है, दूसरों का भी है। सब मिलकर करेंगे।

गाँव के छह रिपु

गाँव में लोगों को समझाइए कि जैसे मनुष्य के ६ शत्रु होते हैं—काम, क्रोध, लोभ, मोह, मद और मत्सर—वैसे खेती के ६ शत्रु हैं। शत्रु कोई सात्विक होते हैं, कोई राजस होते हैं, कोई तामस होते हैं, तीनों प्रकार के होते हैं। राजस, तामस तो होते ही हैं, लेकिन सात्विक लोग भी कभी-कभी दुश्मनी करते हैं, परमार्थ में बाधा पहुँचाते हैं, आसक्ति पैदा करते हैं, आगे नहीं बढ़ने देते। ऐसे दो सात्विक, दो राजस और दो तामस हैं। मैं आपको समझाऊँ कि तामस कौन है? एक तो है—तम्बाकू और

एक है चाय। चाय और तम्बाकू में अन्न की उत्तम-से-उत्तम जमीन जा रही है। हमने तम्बाकू का एक खेत आंध्र में देखा, उसमें एक भी तिनका नहीं था। पौधे बहुत ही उम्दा थे। वहाँ पर किसान खड़ा था, उससे मैंने विनोद में कहा—‘आप तो अपनी तम्बाकू की खेती की हिफाजत बच्चे के समान कर रहे हैं, बच्चे जैसा आपका प्यार दिखता है?’ बोला—‘महाराज, बच्चे से ज्यादा है।’ पूछा—‘क्यों?’ बोला—‘पुत्र को तो खिलाना पड़ता है, यह हमको खिला रहा है।’ उसने कहा कि एक-एक पौधे के आठ आने होते हैं। अब दो रुपये मिलते हैं। इस तरह तम्बाकू में हमारा उत्तम-से-उत्तम खेत का भाग चला जायेगा, तो अनाज की कमी पड़ेगी। इसलिए हमारे गाँव में हमारा अनाज पूरा करना है तो तम्बाकू वगैरह हमको जरा छोड़ना पड़ेगा। फिर चाय तो यहाँ होती है नहीं, वह असम में होती है, यह दूसरा प्रश्न है।

राजस कौन है?—जूट और कपास। ये रेशेवाले हैं न? रेशा बाँधता है। कपास में ज्यादा जमीन रही तो अच्छा नहीं है। इसलिए हम कपड़ा जो बनायेंगे, वह ऐसा नहीं बनायेंगे कि छः महीने में ही फट जाय। साल भर तो चलना ही चाहिए। यहाँ लक्ष्मीनारायणपुरी में देखते हैं कि कपड़े पर बड़ी बेरहमी होती है। कुंदी करते समय खूब पीटते हैं। कपड़े को धोने में ब्लिचिंग पाउडर आदि न जाने क्या-क्या इस्तेमाल करते हैं। बड़ा ही भयंकर है। मैं आपसे कहना चाहता हूँ कि कोरा कपड़ा, बिना धोया यदि आप लें तो वह अगर साल भर टिकेगा तो यह इनका पीटा हुआ कपड़ा ९ महीने से ज्यादा नहीं टिकेगा। इसके खिलाफ तो मैंने बहुत आवाज उठायी है। लेकिन इनको जरा चमक वगैरह दिलाने का लोभ है, इस वास्ते मारपीटकर लाते हैं। उसका मतलब यह हुआ कि ९ एकड़ के बदले १२ एकड़ में कपास बोना पड़ेगा। अगर १२ महीने के बजाय ९ महीने ही कपड़ा टिकता है, तो ९ एकड़ के बजाय १२ एकड़ जमीन कपास में चली जायेगी। यह गलत बात है। और भी कई प्रकार की बातें हैं—रही सूत निकले, यह भी नहीं चलेगा। उत्तम और मजबूत सूत निकलना चाहिए।

कपास में जमीन जरूर लगेगी, लेकिन कम-से-कम लगाना चाहिए। यह हो गये जूट और काटन—राजस शत्रु।

फिर सात्विक शत्रु भी हैं। साथी भी हैं और दुश्मन भी हैं। एक है भूँगफली और दूसरा है गन्ना। गन्नेवालों ने हमारे जवाब में कहा था कि यदि जरा पानी वगैरह का अच्छा इंतजाम हो जाय, तो आज जितनी जमीन में हम गन्ना बोते हैं, उससे चौथाई जमीन में गन्ना बो सकते हैं। तो जमीन बचेगी। अगर ऐसा न हुआ तो गन्ने में जमीन चली गयी। दुनिया भर को शक्कर देना और दुनिया से अनाज खरीदना और वह अनाज खराब आया, सड़ा अनाज आया, तो वह खाना। इसके बजाय भारत को जितनी शक्कर की जरूरत है, उतनी ही शक्कर पैदा करें, उसका क्षेत्र कम करें। नहीं तो आगे क्या होगा? जैसे आप सुनते हैं कि हिंदू-मुसलमान दंगा, हरिजन-परिजन दंगा, मालिक-मजदूर में दंगा होता है, वैसे आगे आप सुनेंगे—गन्ने और गल्ले की लड़ाई। इसलिए वह गन्ना कम करना पड़ेगा। दूसरी चीज है भूँगफली। खाने के लिए अच्छी चीज है, लेकिन वह भी कम करना पड़ेगा। इस तरह से छह शत्रु हैं। यह सारी जानकारी आपको हासिल करनी चाहिए और गाँव-गाँव में पहुँचाना चाहिए कि शत्रुओं से मुक्त हो जाओ। अपनी काश्त को शत्रु से मुक्त करो, तो तुम बच जाओगे।

ये सारी चीजें समझाने का और गाँव-गाँव को अपने-अपने पाँव पर खड़ा करने का मौका आपको मिल रहा है और यह मौका विस्तृत होनेवाला है। चारों ओर प्रखंडदान की हवा चलती है। ग्रामदान को कोई पूछता ही नहीं है। कल की सभा में किसीने कहा कि २५ ग्रामदान हुए, लेकिन उसका चेहरा देखने लायक था। पहले क्या होता था? हम २५ ग्रामदान लाये हैं, उसका चेहरा बिल्कुल उत्साह से भरा रहता था। लेकिन अब वह कहते हैं कि 'हम ज्यादा नहीं कर सके हैं; प्रखंडदान तो नहीं हो सका। २५ ग्रामदान आपकी सेवा में समर्पित हैं।' ऐसा बोलते हैं। यानी २५ ग्रामदान की बात शर्मिन्दा होने की बात हो गयी। हमने कहा भी है कि २५ और ४० बड़े-बड़े आँकड़े मत लाओ। हमको अब छोटे आँकड़े

बताओ—एक प्रखंडदान, दो प्रखंडदान, तीन प्रखंडदान। अभी तमिलनाडु-
 वालों ने हमारे जन्म दिन की बधाई के तौर पर समर्पण क्या किया ?
 तीन प्रखंडदान; और मयूरभंज जिले ने ७२ ग्रामदान समर्पित किये। ७२
 इतना बड़ा आँकड़ा हुआ, लेकिन वे शर्मिन्दा हैं। हम ज्यादा नहीं कर सके,
 ७२ ही कर सके। तमिलनाडुवाले कहते हैं—हमने तो तीन कर दिया।
 ऐसा जमाना आया कि ७२ से ३ बड़ा हो गया।^८

भारत का राज-धर्म : सबकी सेवा

(पंचायत-प्रमुखों से)

आपने अपने प्रस्ताव में बताया कि सबके सब लोग प्रखण्डदान में आ जायें और उससे ग्राम-पंचायत की बुनियाद मजबूत होगी और उससे भूमि-सुधार, उत्पादन-वृद्धि वगैरह सब कामों में बड़ी मदद मिलेगी। हम तो समझते हैं कि बिहार में एक भी प्रखंड बाकी नहीं रहेगा, हर कोई प्रखंड शामिल होगा, क्योंकि बिहार की परिस्थिति ऐसी है कि यहाँ अगर गाँव की ताकत इकट्ठा होती है, तो प्रान्त की बहुत-सी समस्याओं का परिहार होगा।

अन्न-स्वावलम्बन जरूरी

यह डेफिसिट प्रान्त है और एकाध साल भी बारिश कम-बेशी हुई तो तुरन्त लोगों की हालत डाँवाडोल हो जाती है। भारत देश और खास करके बिहार कृषि-प्रधान देश माना गया। अगर ऐसा होता कि प्रखंड के चारों ओर गाँवों में उद्योग ही उद्योग खड़े हैं, तो ठीक है, दुनिया से व्यापार करके संपत्ति बाहर से आ रही है, तो अनाज थोड़ा कम हुआ तो भी चल जायेगा, ऐसा मान सकते हैं। आप जानते हैं कि अभी रुपये का अवमूल्यन करना पड़ा। इस हालत में हमको बाहर की चीजें कम-से-कम खरीदनी होंगी। अनाज बाहर से आता है अमेरिका से, बर्मा से, कनाडा से तथा अन्य दूसरे देशों से, यह बिलकुल ही खतरनाक है। लाचारी की बात है कि अभी तक हम कुछ कर नहीं पाये हैं, इस साल कई प्रान्तों में बारिश हुई नहीं, इसलिए अनाज मँगाना पड़ता है, वह अलग बात है। यह नहीं होगा कि फौरन मँगाना बन्द करो। तब तो लोग यहाँ फाका

करेंगे और मरेंगे। उड़ीसा में अकाल के कारण कई लोगों की मृत्यु हुई भी है। यह मैंने नहीं सुझाया कि जो अनाज बाहर से आता है, वह फौरन बन्द किया जाय। लेकिन हमारी योजना ऐसी होनी चाहिए कि दो-चार साल के अन्दर तो बन्द कर दें।

मजदूर, मालिक, महाजन एक हों

वह अगर करना है तो गाँव की सब ताकत इकट्ठी करनी होगी। खास करके गाँव के मजदूर, मालिक और महाजन, ये तीनों इकट्ठा हो जायँ तो देश महान् बनेगा। अगर इनमें अन्योन्य विरोध कायम रहा तो मजदूर को मालिकों के खेतों में काम करने में इंटरेस्ट नहीं रहेगा। फिर आज जैसा चल रहा है वैसा चलेगा। मजदूर आठ घंटे के काम के लिए आयेगा, मुश्किल से चार घंटे का काम करेगा। उसके पीछे अगर देखरेख रही तो काम करता है। जरा देखरेख कम हुई कि काम बन्द कर दिया। जैसे बैल के पीछेवाला रुक गया तो बैल रुक गया। वैसे यह भी बैल की हैसियत में है, रुक जाता है। मालिक पूछता है—‘क्यों रे, अभी कहाँ गया था?’ बोला—‘पेशाब के लिए गया था।’ ‘ठीक है, पेशाब के लिए जाना पड़ता है। आधा घंटा क्यों लगा? उसके लिए आधा घंटा?’ इस तरह से चलता है। एक-एक निमित्त से वह रुक जाता है। यहाँ से वहाँ खेत में पहुँच गया; अब धूमना है, तो इधर-उधर करता है। पाँच सेकेण्ड या एक मिनट के काम में ज्यादा-से-ज्यादा समझिए दस मिनट लगा देगा। अब उसके पीछे एक आदमी लगा रहेगा, दूसरा देखरेखवाला, तो यह महँगा पड़ता है। इस वास्ते उसको जब तक खेत में काम करने में इंटरेस्ट नहीं, तब तक वह उत्साह से काम नहीं करेगा, यह उसकी हालत है। फिर अगर मालिक दूसरे गाँववाले हैं या दूसरे शहर में रहते हैं और उनकी जमीन इधर है, तो उस हालत में बीच का देखरेख करनेवाला और एक मनुष्य होगा। और हमने देखा है कि बड़े मालिकों की जमीन की काश्त हमेशा खराब रहती है। जहाँ हमने देखा खेत खराब है, पूछते थे, बड़ा मालिक होगा? उत्तर मिलता था—‘जी हाँ।’ छोटा मालिक है, दो-तीन एकड़ जमीन है, तो अच्छी काश्त होगी। यह जहाँ-तहाँ देखने का मिलता है।

कामचोर—दामचोर

इसलिए मालिक और मजदूरों में प्रेम होना चाहिए। मजदूर क्या देता है? कम-से-कम काम देता है। उसके हाथ में काम है। तो काम में चोरी करता है और मालिक के हाथ में दाम है, तो दाम में चोरी करता है। एक काम-चोर और एक दाम-चोर, ऐसे दो इकट्ठे हो गये, तो खेती की क्या हालत होती है? देश का नुकसान होता है। जैसे एक गाड़ी में दो बैल जुड़े हों। दोनों एक-दूसरे पर भार डालते हैं। दोनों की वजह से गाड़ी रुक जाती है। दूसरों पर भार डालनेवाले अड़ियल बैल की-सी हालत आज हिन्दुस्तान की है। मालिक एक बैल और मजदूर दूसरा बैल, वह इस पर भार डाले और दूसरा इस पर भार डाले। नतीजा यह कि उत्पादन कम। हिन्दुस्तान में खेत में जितना उत्पादन होता है, उससे चार गुना ज्यादा उत्पादन जापान और चीन में होता है, कम-से-कम चार गुना होता है। उससे भी थोड़ा अधिक हो सकता है, लेकिन चार गुना तो है ही। आखिर क्या वजह है? अगर ऐसा कहा जाय कि अमेरिका में उपजाऊ जमीन है, चार सौ साल की जमीन है इस वास्ते पैदावार बढ़ी है। लेकिन चीन और जापान की जमीन पाँच हजार साल की है। उस हालत में वहाँ क्यों ज्यादा उत्पादन होता है? यहाँ क्यों नहीं होता? क्योंकि काम करनेवाले जो दो हैं—एक के पास है श्रमशक्ति और दूसरे के पास है बुद्धिशक्ति—और तीसरे के पास है थैली। तो श्रमशक्ति, बुद्धिशक्ति और धन, ये तीनों अलग पड़ गये।

तीनों अलग पड़ गये तो कैसे होगा? अपने शरीर में यह सिर और हाथ जुड़े हुए हैं, तब काम चलता है। अगर मान लीजिए, दोनों अलग हो जायँ, राहु और केतु, सिर अलग और घड़ अलग हो जायँ, तो यह भी काम नहीं कर सकता, वह भी काम नहीं कर सकता। यही हालत आज गाँव में खेती की है।

वह सुधारने के लिए सारे गाँव को एक परिवार के समान बनाना है, इसके अलावा दूसरा उपाय नहीं है।

आज तक की गलत दिशा

फिर सरकार ने अभी तक क्या किया ? अच्छे खयाल से किया, लेकिन गलत काम हुआ । खयाल यह रहा कि अपने देश को, बड़े देशों के मोर्चे में दाखिल करना है । जल्द-से-जल्द उनको बड़ा बनाना है । जर्मनी, इंग्लैंड, फ्रांस, अमेरिका, रशिया आदि दुनिया के 'एडवांस कंट्रीज' हैं । लेकिन हिन्दुस्तान को अंग्रेजों ने छोड़ा तो दुकान का क्रेडिट (जमा रकम) जब सब खतम हो गया था, तब उन्होंने दुकान छोड़ी थी । कोई क्रेडिट बाकी नहीं रह गया था । 'क्विट इंडिया' (भारत छोड़ो) कह दिया । वे चले गये, क्योंकि उन्होंने सोच लिया कि अब इसमें चूसने लायक कुछ रखा नहीं है, इसलिए अपना व्यापार वगैरह कायम रहेगा तो अच्छा है, बजाय इसके कि सत्ता कायम रहे । सारा शोषण करके गये । उस हालत में देश आपके हाथ में आया तो वह पिछड़ा हुआ था । हमारे नेताओं को लगा कि फ्रैक्ट्रीज खोलेंगे, बड़े-बड़े कारखाने बनायेंगे, बड़े-बड़े बाँध बनायेंगे आदि-आदि । उसमें पैसा लगाया । जो बड़े काम होते हैं, उसका फल देरी से मिलता है । १५-२० साल में फल मिलेगा और पैसा तुरन्त समाज में डाल दिया ।

मुद्रा का भ्रमजाल

पैसे की हालत आपको मालूम है । पैसा तो बड़ा लफंगा है । लफंगा वह कहलाता है, जो आज एक बात बोलता है, कल दूसरी बात बोलता है, याने वह कोई एक बात नहीं बोलेगा । पैसे की भी वही हालत है । आज एक रुपये में सेर भर गेहूँ और साल भर बाद होगा आधा सेर गेहूँ । रुपया वही; लेकिन उससे कभी एक सेर गेहूँ मिलेगा और कभी आधा सेर । इस तरह से 'फ्लक्चुएट' (अस्थिर) होगा तो वह लफंगा होगा । उस लफंगे को हमने कारबारी बनाया । लफंगे को सहन कर लेना एक बात है । अपने समाज में १०-२० अच्छे आदमी हैं, एकाध लफंगा है, तो अच्छी बात है, सहन कर लिया । लेकिन लफंगे को ही कारबारी बनाया । यानी उस पैसे के मारफत सारा कारबार चलाया । और पैसे की यह हालत है कि वह छपता है । उसको 'क्रियेटेड मनी' कहते हैं । नासिक के प्रिंटिंग

प्रेस में छपता है। वह सारा इन्द्रजाल है। ठप्प कर दिया, १ रुपया हो गया। ठप्प कर दिया, १०० रुपया हो गया। याने एक ही ठप्प में १ रुपया और एक ही ठप्प में १०० रुपया बन गया। उसमें ज्यादा श्रम नहीं करना पड़ता। जितने श्रम में १ रुपया छपता है, उतने ही श्रम में १०० रुपया छपता है। उसमें करना क्या पड़ता है? १ पर दो शून्य कर दिये, तो १०० रुपया हो गया।

लेकिन आपको १ किलो चावल पैदा करने में जितना श्रम करना पड़ेगा, उससे सौ गुना ज्यादा श्रम १०० किलो चावल पैदा करने में लगेगा। लेकिन उसको १०० और १ रुपये में समान श्रम है। अब इससे बढ़कर और माया क्या हो सकती है? रुपया क्या है? कागज है। इस तरह से लोगों के पास पैसे बहुत बढ़ गये। जेब में पैसे बढ़ गये और माल तो बढ़ा नहीं। जो हमेशा की काम की चीजें हैं—कपड़ा, अनाज, फल, तरकारी, दूध, घी आदि, ये बढ़ी नहीं। और जेब में पैसा आ गया। यह पैसा कहाँ से आया? ये जो बड़े-बड़े कारखानों में पैसा डाला, वही लोगों के पास आ गया। उसमें आज उत्पादन हुआ नहीं; आगे होगा। याने नकद नहीं, उधार; १५ साल के बाद हांगा। और आज समाज में पैसा एकदम आ गया और वह भी किनके पास आ गया? जो ऊपरवाले और मध्यम वर्ग के लोग हैं, उनके पास आ गया। बाजार में अनाज उतना ही है और जेब में पैसे ज्यादा हैं। तो भाव ऊपर नहीं चढ़ेगा, तो क्या होगा? वह तो चढ़नेवाला ही है। भाव चढ़ गया, तो नीचेवालों का मामला मुश्किल हो गया।

अवमूल्यन का विचार

लोग कहते हैं, अनाज के भाव बढ़ गये! यह गलत बात है। अनाज के भाव बढ़ नहीं सकते हैं। अनाज के भाव बढ़ें नहीं। रुपये का भाव गिरा। अनाज का भाव कैसे बढ़ेगा? एक सेर अनाज में जो पोषण-शक्ति थी, वह पोषण-शक्ति जब बदलेगी, तब उसका भाव बदलेगा। लेकिन जब तक उसकी पोषण-शक्ति कायम है, तब तक अनाज का मूल्य तो कायम है। तो

मूल्य किराका कम-बेशी होता है ? पैसे का मूल्य कम-बेशी होता है; क्योंकि नोट को तो अपना कोई मूल्य है ही नहीं। वह तो काल्पनिक है। इसलिए उसका अवमूल्यन होता है। हम कहते हैं, बाजार-भाव मन्दा है। भारत में कभी अवमूल्यन की बात होती है ? भारत में यही कहा जाता है—चावल की कीमत बढ़ गयी, गेहूँ की कीमत बढ़ गयी। असल में चावल की कीमत बढ़ी नहीं, बल्कि पैसे की कीमत गिरी। और आपके देश में गिरी तो फिर आप एँठ मारते हैं और परदेश को कहते हैं कि हमारा रुपया आपको उसी दाम में खरीदना होगा। वह कहते हैं, भाई, तुम्हारे देश में ही तुम्हारे रुपये का दाम गिरा है; तो हमारे पास आकर के क्यों तुम उसी कीमत में चाहते हो ? अगर हम लोगों से तुम मदद चाहते हो, तो देने को हम राजी हैं, लेकिन रुपये की कीमत तुम कम करो; जो तुम्हारे देश में हुई है। अन्दर-अन्दर उसकी कीमत कम हुई है और बाहर अपनी एँठ लगाते हो। उन लोगों ने कहा कि भाई, अगर तुम्हारे देश में तुम्हारे पैसे की कीमत गिर गयी तो वह जो गिरावट हुई है उसे कबूल करो। तो हम आपको दाम देंगे।

अब क्या होगा ? जो अनाज आपको एक रुपये में मिलनेवाला था, बाहर का, वह अनाज आपको डेढ़ रुपये में मिलेगा। जो घड़ी आपको १०० रुपये में मिलती थी, वही घड़ी आपको १५० रुपये में मिलेगी। तो आपके रुपये का दाम गिरा है। इस वास्ते उसका दाम चढ़ गया।

प्रखण्डदान की अनिवार्यता

उससे अगर अपने देश को बचाना है, तो जितनी चीजें हम अपने देश में पैदा कर सकते हैं, उतनी इस्तेमाल करें और बाहर की चीजें कम-से-कम इस्तेमाल करें, ऐसा होना चाहिए। उसके बजाय हम बाहर की चीजें ज्यादा-से-ज्यादा खरीदते चले जायें तो—क्योंकि पैसा है अपने पास, इसलिए खरीद लिया जाता है—परिणाम उसका यह है कि देश में विपत्ति बढ़ती है।

इस सबसे बचने का तरीका गाँव-गाँव में समाज बनाना है। और एक-एक गाँव का समाज बनाने से यह होता नहीं, प्रखंड का अगर हो जाय

तो प्रखंडवालों की प्रखंड-योजना और यह सर्वोदय-योजना और सरकारी मदद, ये सब मिलकर एक बहुत ही बड़ा क्रान्तिकारी आयोजन अपने देश में हो सकता है और अहिंसा के द्वारा समाज-क्रान्ति हम ला सकते हैं।

प्रश्न : भारत का राज-धर्म क्या होना चाहिए ?

उत्तर : जब राजा-महाराजाओं का जमाना था, तब तो 'यथा राजा तथा प्रजा' कहा जाता था। अब लोकतंत्र आ गया है। इसमें 'यथा प्रजा तथा राजा' हो गया है। अगर देश में ग्रामदान होते हैं, गाँव के लोगों की ताकत खड़ी करते हैं, तो आगे बढ़कर यह हो सकता है कि प्रखंडवाले कहेंगे कि हमारी तरफ से चुनाव में यह मनुष्य खड़ा किया—पार्टियों की तरफ से नहीं, हम सब लोगों की तरफ से—तो उन्हींका राज्य होगा। यह बात कोई एकाध प्रखंड होने से नहीं होगी। सारा-का-सारा प्रखंड-दान हो जाता है, तभी यह बात संभव हो सकती है।

५० प्रतिशत वोट गाँवों में हैं, शहर में केवल २० प्रतिशत वोट हैं। लेकिन सरकार पर असर शहरों का है, गाँवों का नहीं। अब यह असर क्यों नहीं है ? क्योंकि गाँवों में फूट है। वोट उनके तोड़े जाते हैं। कुछ इधर, कुछ उधर ऐसा होता है। जब यह प्रखंडदान का आन्दोलन सब दूर चलेगा, तब गाँवों का असर सरकार पर होगा। लेकिन इस चुनाव में ज्यादा कुछ होनेवाला नहीं है। अगर इसी चुनाव तक आपने ऐसा कर लिया कि सारा बिहार दान में आ गया, तब तो प्रखंडवाले अपना मनुष्य खड़ा करेंगे। कहेंगे—यह हमारा मनुष्य है, सब लोगों ने मिलकर तय किया है, हमारा भला यह करेगा। उसके खिलाफ कौन खड़ा हो सकता है, कौन जीत सकता है ?

चाबी आपके हाथ में

यह जो राजनीतिक शक्ति है, वह आज सरकार के हाथ में नहीं है, प्रजा के हाथ में है। इसलिए पाँच साल में एक दफा आपसे पूछने के लिए आते हैं। उस वक्त आपके हाथ में चाबी है। अभी तो हम आपको लाभ बता रहे हैं कि इससे उत्पादन बढ़ेगा, प्रेम बढ़ेगा, चोरबाजारी रोक़ी

जायगी, गाँव में एकता होगी, वगैरह वगैरह । अगर ये सबके सब प्रखंड-दान में आ जायें तो राज्य ही आपका हो जायगा ।

सिन्दूर लगा पत्थर

अब उधर चुनाव-समिति बनायी गयी है । किसलिए ? मनुष्यों को चुनने के लिए । अरे, मनुष्यों को आप लोग चुनेंगे कि वह समिति चुनेगी ? वे मनुष्य को चुनते हैं और फिर आपको समझाते हैं कि यह हमारी पार्टी का मनुष्य है । अगर हमारी पार्टी में आपका विश्वास है, तो वोट दीजिए । आप कहते हैं कि अरे वह तो बदमाश है, हमको मालूम है कि वह बदमाश है । तो कहा जाता है—आपको क्या मालूम है ? यह तो हमारा पत्थर है, इसमें सिन्दूर लगा दिया, वह हनुमान हो गया ! आप इसको पत्थर नहीं मान सकते, क्योंकि इसको सिन्दूर लगा दिया है । किसने सिन्दूर लगा दिया ? दिल्लीवालों ने या पटनावालों ने । और लाकर खड़ा कर दिया हनुमान । वे उसको हनुमान कहते हैं ! लेकिन आप जानते हैं कि वह कितना कमजोर है । वे कहते हैं कि कमजोर नहीं, वह हनुमान है ।

चुनाव का नाटक

जब अंग्रेजों से लड़ना था, तब तो सिन्दूर चला । यहाँ तो आपको राज चलाना है, गाँव-गाँव को सुखी करना है । इसलिए अकलवाले लोग, निष्पक्ष लोग, परोपकारी, सेवा-परायण लोग आने चाहिए । फिर चुनने का अधिकार आपका है कि उनका है ? है तो अधिकार आपका, यह वह कबूल करते हैं । लेकिन उधर से चुनकर मनुष्य आपके सामने खड़ा कर दिया । फिर आपके सामने यह समस्या आयेगी या तो इसको हम वोट दें, या तो दूसरा कोई है पी० एस० पी० वाला, एस०एस०पी० वाला या और 'कोई' वाला, उसको वोट दें । याने बाजी आपके हाथ में नहीं । फिर आप सोचते हैं कि नालायक तो दोनों दीखते हैं, लेकिन यह जरा कम नालायक दीखता है तो चलो भाई, दे दो इसको वोट ! याने जिसको आप लायक समझते हैं, वह तो आपके पास रह गया और उन्होंने जिसको खड़ा किया, उसको नालायक समझते हुए भी आप दूसरे नालायक के साथ तुलना

करेंगे। दूसरा कौन होगा ? वह दूसरी पार्टी में खड़ा हुआ होगा। याने वे लोग अपने-अपने आदमी खड़े करके आपके सिर पर लादते हैं और हक है चुनने का आपको ! उसका तो नाटक होता है आखिर में। क्योंकि वे समझाते हैं—क्यों, कांग्रेस को मानते हो ? जी हाँ, कांग्रेस को मानता हूँ। फिर अब चुप रहो, इसको वोट दे दो। क्या आप कम्युनिज्म को मानते हैं ? जी हाँ, फिर इसको वोट दो। लोग कहते हैं कि वह अच्छा मनुष्य नहीं। पार्टीवाले कहते हैं कि चुप रहो, यह हमारा चुना हुआ आदमी है।

लोकतंत्र जनता के हाथ में

इस प्रकार से हमारी जवान को चुप करा दिया जाता है। एक बाजू से हमको वोट का अधिकार दिया है और दूसरी बाजू से छीन लिया, युक्ति-पूर्वक। यह जो ऊपरवालों ने अपने हाथ में रखा है, इससे सारा लोकतंत्र कंट्रोल (कब्जे) में आ गया।

यह सारा मामला, कुल-का-कुल मामला उलट सकता है और जनता के हाथ में कंट्रोल आ सकता है। उस हालत में यह कभी नहीं हो सकता कि किसानों की खेती की तरफ ध्यान न दिया जाय और दूसरी बाजू बड़े-बड़े कारखाने खोले जायँ और किसान ऐसे ही रोते रहें, यह बन ही नहीं सकता।

सेवा का क्रम : १—भुखिया

इसलिए जब आपने पूछा कि भारत का राजधर्म क्या होना चाहिए; तो भारत का राजधर्म ऐसा होना चाहिए—नंबर एक में—सबसे नीचे में, जो गरीब लोग हैं, उनकी सेवा। नम्बर दो में—बड़े लोगों की सेवा। लेकिन सबकी सेवा। सिधी भाषा की एक कहावत है, वह समझने में आसान है। प्रथम किसकी सेवा करना, फिर किसकी सेवा करना, उसके बाद किसकी सेवा करना ? 'प्रथम भुखिया, पीछे दुखिया और पीछे सुखिया।' पहले सेवा किसकी करना, जिसको आज खाने को मिलता नहीं, भूखा है। याने जिसका मुख्य दुःख यह है कि उसको खाने को मिलता नहीं। तो वह जो भुखिया है, उसकी नम्बर एक में सेवा होनी चाहिए।

२-दुखिया, ३-सुखिया

नम्बर दो में किसकी सेवा करना ? भुखिया नहीं है, खाने को तो है लेकिन दूसरे दुःख हैं, दुखिया है, उसकी सेवा करना । और नम्बर तीन में उनकी सेवा करना, जो सुखिया हैं । करना है सबकी सेवा । लेकिन नम्बर एक में भुखिया, नम्बर दो में दुखिया और नम्बर तीन में सुखिया । राजनीतिक ताकत

लेकिन आज तो उलटा मामला है—नम्बर एक में सुखिया । प्रथम सुखिया, उसके बाद दुखिया और भुखिया को तो पूछते ही नहीं हैं ! इस वास्ते अभी इन चीजों में हम ज्यादा बोलते नहीं हैं कि इसकी एक राजनीतिक ताकत पैदा होगी । क्योंकि चीज बने बिना क्या जोर दें ?

बहुमत नहीं, सर्वसम्मति

मान लीजिए, मैंने माँग की है कि बिहार ग्रामदान में आ जाय, तो सारे भारत पर उसका असर पड़ेगा । यह ताकतवाली चीज है । इसे पकड़ लीजिए, तो समझ लीजिए कि राज-धर्म आपके हाथ में है । राजा को आप नचानेवाले होंगे । बहुतों को लगता है कि प्राचीन काल में भारत में राजा-महाराजा थे । ऐसा है नहीं । रामायण में वर्णन किया है । राज्याभिषेक के समय चुनाव हुआ था । याने सब प्रान्तों के लोग आये थे और सबने मिलकर चुनाव किया और मनु का तो साक्षात् चुनाव ही हुआ । मनु महाराज जंगल में अपनी ध्यान-धारणा करते थे । लोगों का राज्य ठीक नहीं चला । उनके पास राजा नहीं था और आपस में डाकूगिरी चली । तकलीफ हुई तो बोले कि हमको एक राजा चाहिए । सोचा कि मनु महाराज अगर राजा हो जायें तो अच्छा है । मनु के पास गये । उनसे कहा कि आप अगर राजा होते हैं, तो हमारे लिए बड़ा अच्छा होगा । उन्होंने कहा, देखो, मैं तो एक ध्यानयोगी मनुष्य हूँ, परमेश्वर के ध्यान में लगा हुआ हूँ । लेकिन आप चाहते हैं तो हो सकता हूँ । मेरी दो शर्तें हैं । एक शर्त यह है कि आप सब लोग मुझे बुलाते हो तो जाऊँगा; आपका बहुमत बुलाता हो तो नहीं जाऊँगा । तब लोगो ने कहा—‘हम सबके सब आपको बुलाते हैं ।’

‘अच्छी बात है, एक बात तो मेरी हो गयी ।’ याने बहुमत माना नहीं । यह सर्वसम्मति हो गयी ।

पाप की जिम्मेवारी प्रजा की

दूसरी बात यह कही कि हाथ में राजदंड लेने पर—राज्यान्ते नरक-प्राप्ति:—राज करने के बाद राजा को नरक में जाना पड़ता है । तो मैं राजा बनूँगा, उसमें दंड वगैरह देना पड़ेगा । उसकी जिम्मेवारी तुम्हारी रहेगी, मेरी नहीं रहेगी । यह अगर कबूल हो तो आता हूँ । क्योंकि राजा बनने के बाद कुछ तो ताड़न करना ही पड़ता है । उसमें कुछ गलती भी हो सकती है । सारा-का-सारा निर्णय मैं तो नहीं करूँगा । हमारे अधिकारी होंगे । सब मिलकर तय करेंगे । उस हालत में जो कुछ पाप होगा, उसकी जिम्मेवारी तुम लोगों की रहेगी । मेरी नहीं रहेगी, यह अगर कबूल हो तो मैं राजा बनने को तैयार हूँ । सब लोगों ने कहा, कबूल है ।

इसका मतलब है कि उन्होंने यह समझाया कि राजा के पाप की जिम्मेवारी प्रजा की है । यह अपने यहाँ की सभ्यता है । यह मनु का कायदा है । उसको फिर से लाना है ।^९

शिक्षकों के कर्तव्य

हम गाँव की ताकत जोड़ना चाहते हैं। चाहते हैं कि सारे गाँव की एक ताकत बने। शिक्षकों पर इसकी पूरी जिम्मेदारी है। इसलिए शिक्षकों को, डाक्टरों को, न्यायाधीशों को, सिपाहियों और बीमारों की सेवा करनेवालों को मेरी सलाह है कि वे किसी पार्टी के सदस्य के नाते काम न करें। उन्हें समझना चाहिए कि हम जनता के सेवक हैं और सेवक के नाते सबकी सेवा करने का हमारा जिम्मा है। किसी एक पार्टी में हम शामिल नहीं होंगे। हम पार्टी या टुकड़ा नहीं, बल्कि समग्र समाज की सेवा करनेवाले सेवक हैं। हमें सेवा करने में पार्टी का खयाल नहीं रखना चाहिए। अस्पताल के सेवक क्या यह सोचेंगे कि 'अमुक रोगी किस पार्टी का है?' अगर वे सोचें कि 'यह हमारी पार्टी का है तो जरा ज्यादा सेवा करेंगे और दूसरी पार्टी का है तो ध्यान ही नहीं देंगे', तो यह नहीं चलेगा। उनमें यही भाव होना चाहिए कि जो भी रोगी हों, हमें उनकी सेवा करनी है। चाहे वे अमीर हों या गरीब, सबकी सेवा करनी है। डाक्टरों का काम ही सबकी समान भाव से सेवा करना है। वैसे ही शिक्षकों का काम है, सबके साथ समान भाव से व्यवहार करना और दुनिया का अज्ञान मिटाने के लिए प्रेम तथा करुणा से जितना हो, उतना करना। इसमें किसी तरह का भेद नहीं करना चाहिए। शिक्षकों का विचार भेद-रहित हो।

हमसे कहा गया कि शिक्षकों ने तय किया है कि हम गाँव में जायेंगे, ग्रामदान हासिल करेंगे। कुछ प्रखंडों में उनकी टोली जा रही है। ये ग्रामदान का काम उठाना चाहते हैं। हमें इसकी बड़ी खुशी है। अगर

शिक्षक गाँव में आते हैं, तो इसका मतलब है गाँव में सूर्यनारायण ही पहुँच गया; ज्ञान ही पहुँच गया ! जहाँ ज्ञान पहुँचा, वहाँ अज्ञान मिट जाता है। शिक्षकों को सारा विचार खुद अच्छी तरह समझ लेना चाहिए और समझकर गाँववालों को समझाना चाहिए। शिक्षक सारे बिहार में, गाँव-गाँव में फैले हैं। अगर वे इस काम को उठाते हैं, तो यह बहुत बड़ी जमात क्रान्तिकारी साबित होगी। °

आपने ठीक ही प्रस्ताव किये हैं—दो प्रखंड-दान की जिम्मेवारी उठायी और दूसरे प्रखंड-दानों के लिए सबके साथ कोशिश करेंगे। इसके अलावा जहाँ प्रखंड-दान हो जायगा, वहाँ आप नयी तालीम की दृष्टि से कुछ काम शुरू करेंगे। यह सारा सुनकर ऐसा लगा कि अब नवजीवन शुरू हो रहा है।

यह बेकारी का सर्जक ज्ञान !

जब अंग्रेज यहाँ आये, तो उनको आवश्यकता हुई कि राज्य चलाने के लिए यहीं नौकरों का एक बड़ा-खासा वर्ग तैयार हो। इसलिए उन्होंने यहाँ नौकरों के लिए आवश्यक विद्या ही शुरू की। नौकरी के लिए जितना ज्ञान जरूरी था, उतने की ही व्यवस्था उन्होंने की। अवश्य ही उन्होंने इंग्लैंड में ऐसा नहीं किया। वहाँ तो विद्या के साथ काम भी है, और सब कुछ है। लेकिन हिन्दुस्तान के लिए उन्होंने सोचा कि काम करनेवाले तो करते ही हैं, करनेवाले हैं। हमें तो नौकर चाहिए। अतएव उनके समय विद्या का उद्देश्य एकमात्र नौकरी प्राप्त करना ही रहा। लेकिन मुझे यह कहने में दुःख होता है कि आज अंग्रेजों के चले जाने और अपना राज्य हो जाने के बाद भी यहाँ नौकर पैदा करनेवाली ही तालीम दी जा रही है।

पंचवर्षीय योजना में कहा जाता है कि अगले पाँच वर्षों में इतने-इतने 'जाँब (काम)' दिये जायेंगे। उनके सामने मुख्य सवाल तालीम देना वगैरह है ही नहीं ! देश को साफ रखना, यह भी नहीं। देश में उत्पादन वगैरह हो, यह भी गौण है। मुख्य सवाल है, बेकारों को 'जाँब-सप्लाई'

(धंधा देने) का । बेकारी मिटाने के उनके इस कार्यक्रम में “इतने-इतने शिक्षकों को जाँब”, यह भी एक मद है । लेकिन मैं उनसे पूछता हूँ कि आपके शिक्षक, शिक्षकों के कारखाने में क्या पैदावार करेंगे ? तो साफ है, वहाँ बेकार ही पैदा करेंगे ।

मैं तो विनोद में कहता हूँ, लेकिन सोलहों आने सत्य है कि इस तरह विद्या का उद्देश्य ‘काम पाना’ बनाकर कांग्रेस-पार्टी की सरकार ने ‘कम्युनिस्ट तैयार करने के कारखाने’ खोले हैं । ये ‘शिक्षालय’ ‘विद्यालय’ हैं, जहाँ शिक्षा और विद्या का ‘लय’ ही होता है । तरह-तरह के शिक्षालय खुले हैं, पर उनमें काम का कोई माद्दा नहीं । ज्ञान दिया जाता है और आशा की जाती है कि नौकरी मिलेगी । लेकिन सबको नौकरी मिलती नहीं । आखिर सरकार के पास कितनी नौकरियाँ हैं ? ५५ लाख सिविल नौकर हैं और ५ लाख आर्मी (सेना) के । कुल ६० लाख हो गये । और भी बढ़ाओ तो ७० लाख हो जायँ । पर हिन्दुस्तान में आज भी शिक्षित लोग ९ करोड़ हैं, देश की संपूर्ण जन-संख्या का पाँचवाँ हिस्सा ! फिर आज देश में तालीम कम है । अभी तो २० प्रतिशत है, इसीलिए ये ९ करोड़ शिक्षित हैं । अगर शत-प्रतिशत तालीम हो जाय, तो यह वर्ग बहुत बढ़ जायगा और उस हिसाब से नौकरियाँ नहीं मिलेंगी, यह बिलकुल साफ है । अगर आप तालीम बढ़ाते हैं, तो बेकारी बढ़ती है और तालीम नहीं देते तो अज्ञान बढ़ता है । सरकार के सामने यह भारी समस्या है । अभी तक इसका हल नहीं निकल रहा है कि अज्ञान बढ़ाना ठीक है या बेकारी बढ़ाना ? दिल्ली-वालों ने तय किया है कि अज्ञान ठीक नहीं, उस हिसाब से बेकारी बढ़ाना ठीक है । पर हमारे गाँववालों ने तय किया है कि बेकारी बढ़ाना नहीं, भले ही अज्ञान बढ़े । हमारे पास सनातन काल से अज्ञान चला ही आ रहा है !

ऐसी हालत में नयी तालीम का नया रूप प्रकट होना चाहिए । अगर नयी तालीम का शिक्षक यह माने कि केवल विद्यार्थियों के साथ सम्बन्ध रखने से उसका काम खतम हो गया, तो कहना होगा कि उसने नयी तालीम को समझा ही नहीं । नयी तालीम तो वह है, जो राष्ट्र को बनाये ।

हिन्दुस्तान के चिरन्तन निर्माता : शिक्षक

प्राचीन काल से आज तक यह जो हिन्दुस्तान बना, वह शिक्षकों ने ही बनाया है। यहाँ आचार्य शंकर, आचार्य रामानुज और कई ऐसे आचार्य हो गये।

उस प्राचीन जमाने से आज बिल्कुल अर्वाचीन काल तक हिन्दुस्तान में आचार्यों की परम्परा चली; उन्होंने समाज को तैयार किया और अपनी ओर से उसे विद्या-दान दिया। अपने यहाँ रामानुज हो गये। उनके शिष्य रामानन्द और उनके दो शिष्य हुए—कबीर और तुलसीदास। अब आप ही देखिए, कबीर कितना महान् था, तुलसीदास कितना महान् था? दोनों महान् और एक गुरु के चेले, रामानन्द के। रामानन्द सारे भारत में घूमे। शंकर सारे भारत में घूमे। घूम-घूमकर कश्मीर से कन्याकुमारी तक विचारों का प्रचार किया और उन विचारों के अनुसार सारा समाज बदलता गया। यह सारा आचार्यों ने ही किया।

इन आचार्यों ने समाज का जो परिवर्तन किया, उस पर राज्यसत्ता का कोई असर नहीं रहा। राजसत्ता आयी और गयी, लेकिन भारत का समाज जो आचार्यों ने बनाया, वह उन्हीं परम्पराओं के अनुसार आज तक चला आ रहा है। आज तक शादियाँ होती हैं, वे आचार्यों के निर्देश के अनुसार। श्मशान की विधि भी उन्हींके निर्देश के अनुसार होती है। आज तक संघ्या, उपासना आदि भी उन्हींके बनाये नियमानुसार चली आ रही हैं। यह कैसी शक्ति है, जिसके कारण यह बन सका और सत्ताधारियों का उस पर कोई असर नहीं रहा? 'टेनिसन' का एक काव्य है कि "भरना बोल रहा है, मनुष्य आ सकते हैं और मनुष्य जा भी सकते हैं, पर मैं तो सतत चलता, बहता ही रहूँगा : मेन मे कम एण्ड मेन मे गो, बट आइ गो ऑन फार एवर।" वैसे ही कई साम्राज्य आये और गये, किन्तु उन आचार्यों के वैचारिक और सामाजिक असर को कोई टाल नहीं सका।

हिन्दुस्तान जो कुछ बना, वह सारा शिक्षकों से बना है। बच्चों को केवल 'क का कि की' सिखा दिया या पढ़ना-लिखना सिखा दिया, तो हो गयी

पढ़ाने की 'इति', ऐसी बात नहीं। आजकल तो 'साक्षरता-दिवस' का अभियान चला है। अँगूठे की जगह हस्ताक्षर कर पाना, बस, इतना ही उसका प्रयोजन है। पर सरकार को कहने को हो जाता है कि हमने हिन्दुस्तान में इतने प्रतिशत लोगों को साक्षर बनाया। लेकिन ऐसा साक्षर बनाया, तो उसका उपयोग क्या है ?

नवसमाज-रचना ही मुख्य लक्ष्य हो

आप लोग शिक्षक हैं, तो यह ध्यान में रखें कि आपका काम शिक्षा द्वारा सारे समाज की रचना बदल देना है। अगर आपने यह मान लिया हो कि आज की समाज-रचना में परिवर्तन किये बिना किसी तरह हमें कुछ करना है—थोड़ा चरखा वगैरह चलाना है या और कुछ काम करना है—तो लोग आपको वेवकूफ कहेंगे। लोग कहेंगे कि 'भाई, हमारे विद्यार्थियों को नौकरी करनी पड़ती है। वहाँ तकली, चरखा आदि के ज्ञान की प्रतिष्ठा नहीं होती। आप उनको कोल्हू चलाना सिखायेंगे, तो नौकरी करने में उनके कोल्हू चलाने का कोई मूल्य नहीं। वहाँ तो ज्ञान का सवाल है। अंग्रेजी अच्छी आनी चाहिए, हिन्दी आनी चाहिए और इतिहास-भूगोल वगैरह भी आना चाहिए। उस ज्ञान में जो आठ-आठ घंटे समय देगा, वह आगे बढ़ेगा या चार-चार घंटे कताई-धुनाई बुनाई कर बाकी समय पढ़नेवाला ?' अगर आपको उसी मार्ग पर जाना है, अपने लड़कों से नौकरी ही तलाश करवाना है, तो नाहक बच्चों को उद्योग क्यों सिखाते हैं ? क्यों उनका समय बरबाद करते हैं ? निःसन्देह तब तो यह मूर्खता ही मानी जायगी।

इसलिए आपको यह भलीभाँति समझ लेना चाहिए कि हम एक नयी समाज-रचना करने में लगे हैं। आज की समाज-रचना को बिलकुल बदलना चाहते हैं। हम शांतिमय क्रान्ति के अग्रदूत हैं। अगर यह मिशन आपके ध्यान में आ जायगा, तो आप नयी तालीम को ऐसा रूप देंगे, जिससे वह सरकार के हाथ से आपके हाथ में आ जाय। नहीं तो तालीम को बहुत बड़ा खतरा है।

आज दुनियाभर में क्या हो रहा है ? शिक्षकों द्वारा विद्यार्थियों का

दिमाग सरकारी साँचे में ढालने की कोशिश की जा रही है। लेकिन तब लोकतन्त्र (डेमोक्रेसी) का कोई अर्थ ही नहीं रहता, जब राष्ट्र में सबका दिमाग एक विशिष्ट साँचे में ढालने की कोशिश चलती है। मान लीजिए, अगर कम्युनिस्टों का पार्लियामेण्ट में राज होगा, तो आपको अपने विद्यार्थियों को लेनिन के गाने सिखाने होंगे और यह जो सारी कम्युनिज्म की 'ध्योरी' है, वह विद्यार्थियों के मन में बैठानी (इंडॉक्ट्रिनेशन) होगी। इस तरह जिस प्रकार की राज्य-व्यवस्था होगी, उसी तरह की तालीम बनेगी। इसका मतलब यह हुआ कि यह दिमाग साँचे में ढालने की ही एक योजना बन जाती है।

शिक्षा शासन से सर्वथा स्वतंत्र रहे

अपने देश में न्याय-विभाग स्वतंत्र है। उस पर सरकार का अंकुश नहीं, भले ही उसे सरकार की ओर से ही तनख्वाह मिलती हो। वैसे ही शिक्षा-विभाग भी स्वतंत्र होना चाहिए। उस पर सरकार की सत्ता न रहे। तभी हिन्दुस्तान में शिक्षा पनपेगी। तभी भिन्न-भिन्न बुराइयों पर बुद्धि का प्रकाश पड़ेगा। अन्यथा सारी बुद्धि एक साँचे में ढाली जाती है। जैसे एक किसान है। बारिश अच्छी होने पर बोने का प्रसंग आया, तो क्या वह बैल से पूछेगा कि "बैल भैया, क्या बोया जाय?" वहाँ बैल भैया की सलाह नहीं ली जायगी। उससे कहा जायगा कि "यहाँ मुझे चावल बोना है, चलो बैल भैया, काम के लिए चलो।" क्या बोना है, यह तो मालिक तय करेगा। ठीक वैसे ही, आज हिन्दुस्तान के सारे शिक्षक 'बैलभाई' हो गये हैं। ऊपर से हुक्म आयेगा कि तुम्हें अमुक भाषा इतने घंटे सिखानी है। अंग्रेजी इतने घंटे, हिन्दी इतने घंटे, यह सारा ऊपर से ही लिखकर आता है। कौनसी किताब सिखानी चाहिए, यह भी लिखकर आता है। इसका मतलब क्या हुआ? शिक्षक बेचारा बैल बन गया!

'सर्वोदय रिपब्लिक' अन्तिम लक्ष्य

आज शिक्षकों की यह हैसियत है। इसमें उनकी बुद्धि का कोई विकास नहीं होता और न राष्ट्र ही बन पाता है। सरकार की इच्छा

के अनुसार वह सब कुछ करेगा। सरकार गलत रही, तो राष्ट्र गलत रास्ते पर जायगा और अच्छी रही, तो अच्छे रास्ते पर। मैं इसीको बदलना चाहता हूँ। पर यह तब बदलेगा, जब आप अपनी हैसियत समझेंगे कि हम तो हिन्दुस्तान में समाज-रचना बदलने के लिए प्रवृत्त हैं, यह हमारा धर्म है, यह काम है।

अगर यह आपके ध्यान में आ जाता, तो फिर यह भी जान जाते कि बाबा शिक्षक होते हुए भी क्यों शिक्षा का स्थूल कार्य करते हुए दीख नहीं पड़ता, वह आज प्रखंडदान में क्यों लगा है? क्योंकि प्रखंडदान में लोग अपने पाँव पर खड़े होंगे। उस हालत में राजसत्ता आपकी होगी। आप जानते ही हैं कि ८० प्रतिशत वोट गाँव में हैं और २० प्रतिशत शहर में। लेकिन सरकार पर सत्ता शहर की है, गाँव की नहीं। यह क्यों? इसलिए कि गाँव विभाजित है, गाँव में एकता नहीं है। लेकिन अगर प्रखंड-दान होता है, तो सारा प्रखंड एक बनता है और सम्मिलित योजना बन सकती है। उस योजना द्वारा गाँव के लोग अपने पाँव पर खड़े होंगे और सरकार के हाथ में बहुत थोड़ी-सी सत्ता रहेगी। मुख्य सत्ता ग्रामीण स्तर पर आ जायगी—अन्न उत्पादन करना, उसका ठीक बँटवारा करना, गाँव में ग्रामोद्योग खड़े करना, न्याय वगैरह गाँव में ही देना; गाँव का कोई मुकदमा सरकार में जाने न देना, गाँव की रक्षा के लिए शांतिसेना खड़ी करना आदि। संक्षेप में समझ लें कि एक-एक गाँव एक स्वावलम्बी राष्ट्र बनाना है। जैसे रूस में 'सोवियत रिपब्लिक' है, वैसे ही हमें 'सर्वोदय रिपब्लिक' बनाना है। हर गाँव 'सर्वोदय रिपब्लिक' हो और उनका संघ भारत, यही हमें बनाना है। इसके लिए मैं आप लोगों से मदद माँगूँ और फिर आप मुझे मदद दें, यह उतना शोभास्पद नहीं, जितना कि आप ही समझें कि नयी तालीम का काम हमारा अपना धर्म है। उसके अनुकूल समाज-रचना बने और उसे बनाने के लिए आप स्वयं प्रवृत्त हों।^{११}

प्रखंडदान : एक आध्यात्मिक क्रांति

[बिहार प्रांतीय ग्राम-इकाई संगठनों ने विचार-विमर्श करके १०८ प्रखंडदान-प्राप्ति का संकल्प जाहिर किया। इसकी रिपोर्ट मिलने पर ता० १३ सितम्बर को दिया गया सायंकालीन प्रवचन।—सं०]

भारत में एक जमाना था, जब इस प्रकार के चिंतन और चर्चा के लिए संगीतियाँ हुआ करती थीं, जिसको आजकल हम लोग 'सभा' कहते हैं, उसको 'संगीति' कहते थे। बौद्धों की संगीति हुई थी और उन्होंने अपने धर्मप्रचारक सब दूर भेजे थे। यह आदेश देकर कि सब देशों में जाओ, वहाँ की राजनीति में न पड़ो और लोगों का धार्मिक परिवर्तन करो, जिससे हृदय-शुद्धि हो। यह बहुत बड़ी बात है हिन्दुस्तान के बौद्ध धर्म के प्रचार में जो परदेश में हुआ है कि उस प्रचार के साथ राजसत्ता नहीं जुड़ी। हिन्दुस्तान के अंदर राजसत्ता जुड़ी थी बौद्ध धर्म के साथ। लेकिन बौद्ध प्रचारक भिक्षु तिब्बत में गये, चीन में गये, ब्रह्मदेश में गये, सीलोन में गये, बल्कि जेरुसलम तक गये थे। उनके साथ कुछ सत्ता नहीं गयी, न कोई तराजू याने व्यापार गया। बाकी ख्रिस्ती धर्म के प्रचार के साथ, इस्लाम धर्म के प्रचार के साथ तराजू भी गया है और तलवार भी गयी है और राजसत्ता हासिल करने के काम में उन्होंने काफी योग दिया है। परन्तु यहाँ जो बौद्धों की संगीतियाँ हुई थीं, उनके द्वारा धर्म-संशोधन हुआ, धर्म-ग्रन्थों का संशोधन हुआ और आचार्य भिक्षु चारों ओर भेजे गये, यह आदेश देकर कि आपको लोक-हृदय में परिवर्तन करना है और शुद्ध धर्म क्या है यह लोगों को समझाना है।

प्रखंडदान : आध्यात्मिक क्रांति

आपको देखकर प्राचीन संगीतियों का मुझे स्मरण हुआ। आपने भी

इसी प्रकार का संकल्प किया है। प्रखण्डदान दीखने में एक सामाजिक और आर्थिक क्रान्ति का काम है, लेकिन मूल में वह आध्यात्मिक क्रान्ति है। आप दान माँगने जाते हैं। माँगने का आपका अधिकार है, हर कोई माँग सकता है। लेकिन किस आचार पर आप यह आशा करते हैं कि इतना प्रखण्डदान हम करायेंगे? आप करानेवाले कौन होते हैं? दान देनेवाले दूसरे हैं। वे कहें कि हम देनेवाले हैं, तो समझ में आता है। लेकिन मैं इतने प्रखण्ड लाऊँगा और इतने प्रखण्ड की कोशिश करूँगा वगैरह-वगैरह जो सोचा है, वह किस आचार पर? आपके हाथ की बात कौनसी है? तो इसमें एक आध्यात्मिक श्रद्धा है कि यह विचार मूल में परमात्मा जो सबके हृदय में विराजमान है, उनको जगाने का कार्यक्रम है और चूँकि वह सबके हृदय में प्रिय है, अंतर में, इसलिए यह कार्यक्रम हो सकता है, लोग समझ सकते हैं। लोगों की तरफ से थोड़ा-सा इशारा हमको मिला है और २० प्रखण्ड-दान यहाँ बिहार में हुए हैं। सारे भारत में ५५ प्रखण्डदान हुए। इससे इशारा मिल गया है कि भगवान् अन्तःशक्ति जगा रहे हैं, विवेक-बुद्धि जगा रहे हैं। उसके आधार पर आप यह आश्वासन देते हैं कि हम फलाँ तारीख तक प्रखण्डदान की कोशिश करेंगे। किसीने नवम्बर दिया है, किसीने दिसम्बर दिया है, किसीने जनवरी, फरवरी, मार्च तक दे दिया है। याने देरी-से-देरी मार्च दे दिया है। प्रखण्डों की संख्या दी है, नाम भी दिया है। यह जो आपने किया है, वह बहुत बड़ी श्रद्धा के आधार पर किया है। उस श्रद्धा के लायक हमको बनना चाहिए। श्रद्धा तो भगवान् ने दी है और जनता उस कार्यक्रम के लिए तैयार दीखती है। लेकिन अपनी श्रद्धा पक्की, मजबूत करने के लिए हृदय-शुद्धि का अपना कार्यक्रम निरंतर जारी रहना चाहिए। इसलिए आध्यात्मिक चिंतन-मनन कभी छूटना नहीं चाहिए। बिलकुल कोई पदयात्रा में लगा हो अथवा और भी किसी काम में लगा है, तो भी उसको घंटा-आधा-घंटा समय निकालना चाहिए। रास्ते में जरा एकांत मिला कि बैठ गये। पैदल यात्रा है, आधा घंटा देरी से जायेंगे। आधा घंटा एकान्त में बैठ गये, कुछ ध्यान किया, अपना चिंतन-मनन किया, कुछ पठन भी कर लिया। इस प्रकार से अपने को निरंतर स्वच्छ

निर्मल रखना; ताकि भगवान् हमारा उपयोग अपने हाथ के औजार के तौर पर करे। जैसे गीता में भगवान् ने अर्जुन से कहा है—तू निमित्तमात्र होना, मेरे हाथ का शस्त्र बन। उसी प्रकार भगवान् हमारे इस तुच्छ शरीर के द्वारा कुछ काम लेना चाहता है और हमारा उपयोग अपने हाथ के औजार के रूप में करना चाहता है। यह तब होगा, जब हम अत्यन्त निर-हंकार बनने की कोशिश करेंगे। इसलिए इतनी बड़ी जमात जो यहाँ इकट्ठा हुई है और जिसने दो दिन सोच-विचारकर कुछ संकल्प किये हैं, वह संकल्प अपने में हमारे पास हैं। हम तो दुनियाभर में कोई शंख-ध्वनि नहीं बजानेवाले हैं, अपना करनेवाले हैं।

प्रचार और प्रकाश

कई लोग कहते हैं कि आपका प्रचार-तंत्र कमजोर है। मैं भी महसूस करता हूँ कि विचार पहुँचाने में हम कमजोर हैं। लेकिन प्रचार-तंत्र कमजोर अगर है, तो यह मैं अपना गुण मानता हूँ। विचारों का प्रकाशन करना है, प्रचार नहीं करना है। प्रकाशन जो होता है, वह अपने हृदय के द्वारा होता है, अपने जीवन के द्वारा होता है, वाणी के द्वारा होता है, सत्कर्म के द्वारा होता है। उसके अनेक द्वार हैं। प्रचार जो होता है, वह मुख के द्वारा होता है। मुख से बोलना, इतना ही प्रचार का अर्थ है। परन्तु प्रकाशन मीन से भी हो सकता है। ऐसे महात्मा हो सकते हैं कि हृदय शुद्ध करके आशीर्वाद दें कि यह प्रखण्डदान का काम सफल हो और सबको उसकी प्रेरणा मिले। ऐसे पूर्ण शुद्ध हृदय के कोई महात्मा हों और आशीर्वाद दें, तो उनके आशीर्वाद से भी प्रकाशन हो सकता है। इसलिए इतना बड़ा जो आपने संकल्प किया है, वह मूलतः आध्यात्मिक संकल्प है, यह हमको भूलना नहीं चाहिए।

करुणा-मूलक साम्य

यह ठीक है कि जहाँ आध्यात्मिक क्रांति होती है, वहाँ सारे जीवन में बदल होता है, जीवन में ही क्रांति होती है। उसके साथ आर्थिक समस्या हल होती है, सामाजिक समस्या हल होती है। वे सब बातें उसके साथ

आती हैं, लेकिन हमारे मन में ऐसा नहीं रहना चाहिए कि हम कोई ऐसा काम कर रहे हैं, जो ऊपर-ऊपर का है या अव्यावहारिक कार्य है। वह दीखने में व्यावहारिक है, लेकिन वास्तव में वह करुणा के प्रचार का और साम्य के प्रचार का है। करुणा के द्वारा साम्य, यह हमारा मुख्य विचार है। करुणा के द्वारा साम्य-योग। करुणा का सिद्धान्त गौतम बुद्ध के द्वारा भारत में आया। उसके पहले वेद, उपनिषद्, गीता बगैरह हो गये, रामायण हो गया, भगवान् कृष्ण का चरित्र हो गया। उस सबने एक भूमिका तैयार की। रामचंद्र ने सत्य का प्रकाश किया। भगवान् कृष्ण के द्वारा प्रेम का प्रकाश हुआ। तो सत्य और प्रेम बुनियादी चीजें हैं, जिसके आधार के बिना करुणा नहीं आती। राम और कृष्ण नहीं हुए होते और सत्य और प्रेम की प्रतिष्ठा भारत में नहीं बनती, तो भगवान् बुद्ध को ताकत मिलनेवाली नहीं थी। उनको सत्य और प्रेम के प्रयोगों का आधार मिला। उसके आधार पर उन्होंने करुणा का उपदेश दिया। सत्य, प्रेम और करुणा—यह भारत का सारा इतिहास है। प्राचीन और आध्यात्मिक इतिहास है। इसको आजकल इतिहास नहीं कहते हैं। आज तो 'इतिहास' कहते हैं—राजा कौन हुआ, बादशाह कौन हुआ? परंतु अपनी जो प्राचीन पद्धति इतिहास की थी, उसमें राम, कृष्ण और बुद्ध थे। ये तीन बड़े भारी इतिहास हमारे देश में हो गये। तीनों की गाथाएँ भारत में चलीं। यह तो हमारी संपत्ति है।

इसके आधार पर याने सत्य, प्रेम और करुणा के आधार पर हम साम्ययोग स्थापित करना चाहते हैं। साम्ययोग याने आर्थिक समता लाना चाहते हैं, ऐसी बात नहीं है। प्रेम और सहयोग बढ़ाना चाहते हैं। करुणा के द्वारा 'लेवलिंग' करना चाहते हैं, जो सामान्य हो सकता है। बिलकुल कटी हुई समता हम नहीं चाहते। यह हमारा साम्य का प्रयास है, वह करुणा के आगे की बात है। सत्य, प्रेम और करुणा का आधार हमारे पास न होता, तो यह साम्ययोग का जो कार्यक्रम हम उठा रहे हैं, उसकी मजबूती नहीं बनती और हमको आधार न मिलता।

आप नवीनता का दावा कर सकते हैं, ऐसा मुझे दीखता नहीं।

गांधीजी, रामकृष्ण, विवेकानन्द वगैरह लोगों ने अनेक काम किये हैं । लेकिन जो मैंने देखा, उस पर से मेरा विश्वास हो गया कि हम कोई भी नयी चीज नहीं कर रहे हैं । जो भंडार हमको मिला है, उसीमें से कुछ लेकर आगे हम जा रहे हैं । तो आपके पीछे इन सारी संतों की परंपरा है । उसके लायक हमको बनना है । परमेश्वर से हम प्रार्थना करें कि वह हमको इसके लायक बनाये । जीवन-शोधन करना चाहिए । आध्यात्मिक चिंतन, मनन, पठन, आध्यात्मिक विषयों का प्रचार, वाणी के रूप में भी लोगों के पास वह विचार पहुँचना चाहिए कि धर्म-विचार लेकर जा रहे हैं । केवल स्थूल विचार लेकर नहीं जा रहे हैं । स्थूल तो उसका बाह्य रूप है, आकार है । एक फूल किसीने हमको अर्पण कर दिया, तो फूल से क्या मतलब है ? संस्कृत में फूल को कहते हैं—सुमनः । सुमन याने फूल और सुमन याने अच्छा मन । तो हम अपने चित्त का भक्तिभाव आपको समर्पण कर रहे हैं, यह बताने के लिए सुमन निकला । एक संकेत होता है, तो उसका यह बाह्य संकेत है फूल । वह केवल फूल नहीं है । फूल तो फीका हो जायेगा, दो-चार घंटे में मुरझा जायेगा । लेकिन वह अपने शुभं मन का प्रतिनिधि है ।

इस प्रकार से हमारा यह जो प्रखण्डदान का कार्य है, वह करुणामूलक साम्ययोग की स्थापना करने के लिए एक बाह्य आलम्बन मात्र है । ऐसा समझकर हम लोग लगें । एक-दूसरे के दोषों को बर्दाश्त करें । दोष किसमें नहीं है ? हम सबमें कोई-न-कोई दोष है ही । उस हालत में एक-दूसरे के दोषों को बर्दाश्त करें । चित्त में क्षमा-बुद्धि रखें और यह सारी जमात हृदय से एक है, ऐसा हो । बुद्धि में फर्क होना चाहिए, विचार-भेद भी होने चाहिए । विचार-भेद होते हैं तो विचारों का परस्पर लेन-देन वगैरह होता है । उससे विचार बढ़ता है । इसलिए सबकी बुद्धि एक ही हो, यह ठीक नहीं है, ऐसी जरूरत नहीं है; बल्कि बुद्धि में भिन्नता रहे, यह अच्छा है । परन्तु हृदय एक हो ।

एक हृदय

मैंने एक खोज की । वह स्वाभाविक ही थी । आज कोई कहेगा कि

फूल आकर्षण से गिरता है, तो उसको सब लोग कबूल करेंगे कि यह सहज बात है। लेकिन जब वह खोज नहीं हुई थी, तब सादी बात नहीं थी। इसका जवाब नहीं मिलता था कि फूल टूटने पर ऊपर क्यों नहीं आता, नीचे क्यों आता है? न इसका उत्तर मिलता था, न उत्तर पाने की इच्छा होती थी। एक कुत्ता भी समझ लेता है कि ऊपर से फल गिरेगा तो नीचे आयेगा, ऊपर नहीं जायेगा। लेकिन कुत्ते को न्यूटन द्वारा बतायी गयी पृथ्वी के आकर्षण शक्ति का भान नहीं है। उसको अनुभव से ज्ञान है कि वह नीचे गिरेगा। अगर उसने देखा कि ऊपर से नारियल गिर रहा है, तो कुत्ता भट जरा दूर चला जायेगा। उसको मालूम है कि वहाँ से टूट गया तो नीचे ही आयेगा, आकाश में नहीं उड़ेगा। यह उसको अनुभव से मालूम है।

सार यह है कि जो मैंने खोज का नाम लिया, वह कोई विशेष खोज नहीं है। गीता में विश्वरूपदर्शन का वर्णन दिया है। उस विश्वरूप में अनंत हाथ हैं, अनंत आँख, पाँव वगैरह सब हैं। उसमें सिर भी अनंत हैं याने अनंत बुद्धियाँ हैं। लेकिन हृदय एक है। विश्वरूप में आप यह नहीं देखते—अनंत हृदयानि। विश्वतः चक्षुः विश्वतोमुखः विश्वतो बाहुः, विश्वतोपात्, सहस्रपात् इत्यादि सब हैं। लेकिन ऐसा नहीं कि बुद्धियाँ अनेक हैं पर हृदय भी अनेक हैं। हृदय तो एक ही है। अगर हृदय भी विश्वरूप के अलग-अलग होते, तो दुनिया की बहुत ही भयानक दशा होती। लेकिन भगवान् ने अपना जो विश्वरूप बनाया, तो हृदय एक रखा। तो, हमारा सब का हृदय एक रहे और बुद्धि में विवेक और भिन्नता होनी चाहिए। वह भगवान् ने दी है, उसमें कोई दोष नहीं है, अच्छी चीज है। १२

कुछ प्रश्न

आन्दोलन सीमित न हो

प्रश्न—ग्रामदान में अब तक जो ग्राम मिले, वे अधिकांश हरिजन बस्ती के छोटे-छोटे टोले हैं, जिनमें जमीन नहीं के बराबर है। इसलिए इस अभियान से कहाँ तक सफलता मिलेगी ?

उत्तर अगर यह अभियान हरिजनों के टोलों तक ही सीमित रहा तो निःसंदेह वह असफल होगा। लेकिन दूसरे गाँव भी आयें, तो सफल होने में बाधा नहीं है। समुद्र में नाले भी गिरते हैं, नदियाँ भी। केवल नाले ही नाले गिरें, नदियाँ न गिरें तो पानी गंदा हो जायगा। प्रखण्डदान में यह भय नहीं रहेगा। प्रखण्डदान में प्रखण्ड के सारे गाँव ग्रामदान में आयेंगे। दूसरी बात यह कि किसी भी आन्दोलन में आरंभ में ऐसा होता ही है, लेकिन प्रखण्डदान होगा, तो यह आक्षेप नहीं रहेगा।^{१२}

ग्रामदान 'प्रयोग' नहीं, ग्राम-स्वराज्य जन्मसिद्ध अधिकार

प्रश्न—क्या यह उचित नहीं होगा कि किसी जिले की एक-दो पंचायतों को दान में लिया जाय ? उनके सुधरे रूप को देखकर दूसरों को भी प्रेरणा हो ?

उत्तर—अगर गांधीजी को सरकार ने कहा होता कि आप सारे भारत का स्वराज्य प्राप्त करने की बजाय, प्रथम एक तहसील लीजिए। उसमें अच्छा स्वराज्य चलाने की कोशिश कीजिए, बाद में पूरा हिन्दुस्तान लीजिए, तो क्या गांधीजी उसे मानते ?

आपने जो सवाल पूछा, वह तो बाबा को खतम करने की एक युक्ति है। बाबा को जेल में डालने की एक युक्ति है, ताकि आन्दोलन चारों

और न फैले। अगर आपका गाँव सुखी है, तो अच्छा है। उसे ग्रामदान करने की जरूरत नहीं। इसमें प्रयोग क्या करना है? ग्रामदान प्रयोग की बात नहीं। वह ग्राम-स्वराज्य है। लोकमान्य तिलक ने कहा था कि 'स्वराज्य हमारा जन्मसिद्ध अधिकार है।' वैसे ही 'ग्राम-स्वराज्य हमारा जन्मसिद्ध अधिकार है।' इसमें अच्छा-बुरा चलाने का सवाल ही नहीं। हम अपना घर चाहे जैसे चलायें। वैसे ही गाँव की बात है। ग्राम-स्वराज्य का अधिकार हमें प्राप्त करना ही होगा। फिर उसमें से एक-आध गाँव सुधरेगा तो एक-आध खराब भी होगा। फिर, अच्छे गाँव को देखकर दूसरे गाँव अच्छे बनने की कोशिश करेंगे। यह कोई पुलाव नहीं कि मीठा लगा तो खाया, नहीं तो फेंक दिया। यह तो हक है। गाँव हमारा है। हम गाँव की योजना करेंगे और दिल्ली मदद करेगी। आज उलटा होता है। दिल्ली योजना करती है और गाँव मदद करते हैं। यह नहीं होना चाहिए। गाँव-गाँव को स्वयं अपना आयोजन करना चाहिए।^{१४}

निर्माण का प्रश्न

प्रश्न—सरकारी प्रशासन के वर्तमान तंत्र को देखते हुए क्या यह उचित नहीं होगा कि इन गाँवों के निर्माण के लिए एक स्वतंत्र बोर्ड की स्थापना हो, जो एकांत रूप से यही काम करे?

उत्तर—यह अलग बात है कि इसके लिए स्वतंत्र बोर्ड बने। लेकिन उसकी चिंता हमें करनी ही नहीं चाहिए। अगर चार-पाँच सौ ग्रामदान में अच्छा काम करके आंदोलन खतम करना होता, तो थोड़े से गाँव लेकर हम बैठ जाते। वह सफल होता तो सरकार सफल होती और वह असफल होता तो भी सरकार सफल रहती। उससे क्रांति नहीं होती। इसका मतलब यह नहीं कि सरकार ही सब कुछ करे। बल्कि सरकार हमारे हाथ में रहे, उस पर हमारा अंकुश हो। हमने किसीका हाथ पकड़ लिया है, ताकि उसके सहारे धीरे-धीरे चलें। लेकिन वही हमें खींच लेता है तो हम उसकी पकड़ में चले जाते हैं। ऐसा नहीं होना चाहिए। सरकार तो हमारे काबू

में होनी चाहिए। अगर गाँव की ताकत बनती है, तो सरकार पर जनता का अंकुश रहेगा और फिर गाँव खुद चाहे, तो क्या मजाल कि सरकार उसकी चाह के अनुसार न चले। इसलिए पहले गाँव की ताकत बननी चाहिए और वह पूरे प्रखण्ड का 'प्रखण्ड-दान' होने के बाद ही हो सकता है। १२

'पंचायत-दान' बाबा को हौवा न मानने पर ही संभव

प्रश्न—पंचायत-दान किस प्रकार होगा ?

उत्तर—आपकी पंचायतें तो आज भगड़े का अखाड़ा बन गयी हैं। राजनीतिक दलों की उसमें घुसपैठ हो गयी है। पंचायतों को अपने अन्तर्गत जितने ग्राम हैं, उन सबका ग्रामदान कराने की हिम्मत होनी चाहिए। इन ग्रामदानी गाँवों का सारा काम उस-उस गाँव में होगा, जैसे कि परिवार में हुआ करता है। परिवार की बातें कोई पंचायत में नहीं लाता, परिवार में ही खतम हो जाती हैं। इसी तरह गाँव की बातें गाँव में खतम होंगी। बाकी जो चार-पाँच गाँवों की मिलकर समान बातें होंगी, वे ही पंचायत में आयेंगी और हर एक गाँव का प्रतिनिधि उसमें आयेगा। यानी आपकी ग्राम-पंचायत उपयोगी बनेगी और उसका क्षेत्र व्यापक होगा। जो गाँव ग्रामदान होंगे, उनको भी पंचायत का अधिकार मिलेगा। मान लीजिए, पाँच गाँव ग्रामदान हुए, तो पाँच ग्राम-पंचायतें बनीं। १४

ग्रामदान में सरकारी मदद : दूध में जामन

प्रश्न—आजकल 'प्रखण्ड' की स्थापना के बाद सब लोगों की दृष्टि सरकार की ओर हो गयी है। सभी सोचते हैं कि सरकार ही सब काम करेगी। सरकारी अधिकारियों में भी दोष पैदा हुए हैं। ऐसी स्थिति में समाज-सुधार कैसे होगा ?

उत्तर—इसीसे बचने के लिए ग्रामदान है। ग्रामदान में सरकार का सवाल ही नहीं, आपका सवाल है। ग्रामदान में गाँव की सभा बनेगी और सरकारी मदद की जितनी जरूरत होगी, उतनी ही मदद सरकार देगी। बाकी सब काम आपको अपने पाँव पर खड़ा रहकर करना होगा।

यह सरकारी मदद दूध में जामन जितनी होगी। दूध गाँव का रहेगा, और सरकार का होगा थोड़ा-सा दही। आज तो गाँव का है पानी और सरकार का है दूध। इसलिए दही नहीं जमता, पतला हो जाता है। इसीलिए मैंने कहा कि तुम प्रखंड-दान करो।^{१४}

विकास-योजना के साथ समन्वय

प्रश्न—सरकार द्वारा ग्राम-स्तर पर जो विकास-योजनाएँ कार्यान्वित की जा रही हैं, उनका ग्रामदान से संबंधित विकास-योजना से समन्वय कैसे सम्भव है ?

उत्तर—समन्वय एक ही प्रकार से हो सकता है और वह यह कि ग्रामदान की योजना में सरकारी योजना डूब जाय। आज गाँव में तीन प्रकार की योजनाएँ चल रही हैं : (१) सरकार की प्रखण्ड विकास-योजना, (२) ग्रामपंचायत-योजना और (३) ग्रामदान योजना। तीनों को सरकार ने मंजूर किया है। सरकार भी यही चाहती है कि तीनों का परस्पर संघर्ष न हो। जरा सोचने पर यह समझ में आयेगा कि समाज का, सब लोगों का उत्थान ग्रामदान की योजना में ही है। क्योंकि उसमें प्रेम और दान के आधार पर ग्रामसभा बनती है तथा सर्वानुमति से काम होता है। उसमें राजनैतिक पार्टियों का सवाल नहीं आता। बिना किसी भेद-भाव के सबकी राय से काम होता है।

पंचायत में क्या होता है ? पार्टियों के कारण उसके काम में बाधा आती है और काम सुचारुरूप से नहीं होता।

फिर सरकारी प्रखंड-योजना में क्या होता है ? जिन लोगों में ऊपर से मदद खींचने की शक्ति होगी, उन्हींको सरकार की ओर से मदद मिल पाती है। अगर गाँव के लोगों ने ४ हजार रुपये लगाये, तो सरकार भी अपनी ओर से ४ हजार रुपये देगी, और इस तरह गाँव के पास ८ हजार रुपये हो जायेंगे। पर जिन लोगों ने रुपये दिये हैं, उन्हींको उस रुपये का लाभ मिलेगा, वह सब तक नहीं पहुँचेगा। केन्द्रीय नियोजन मन्त्री मुन्नेसे कहते थे कि हमने 'कम्युनिटी डेवलपमेंट' की योजना शुरू तो की

है, लेकिन हमारी मदद गरीबों तक नहीं पहुँचती, क्योंकि ऊपरवाले ही मदद खींच लेते हैं। इसका कारण यही है कि गाँव में कम्युनिटी नहीं बनती। ग्रामदान में कम्युनिटी बनती है, समाज बनता है। इसलिए इसमें वह दोष नहीं रहेगा। इस प्रकार ग्रामदान में इन दोनों योजनाओं का पूरा लाभ उठाने की शक्ति है। इसीलिए प्रखण्डदान करने की बात मैं कह रहा हूँ।^{१३}

प्रखण्ड-दान से प्रखण्ड के वर्तमान शासन में क्या अंतर होगा ?

प्रश्न—जिस प्रखण्ड या जिले का दान हो गया, उसमें और अन्य प्रखण्ड एवं जिलों में क्या अन्तर होगा ? अगर वर्तमान शासन और योजना-पद्धति में परिवर्तन नहीं किया गया, तो ऐसे प्रखण्ड और जिले के गाँव क्या रास्ता अपनायेंगे ?

उत्तर—हमने दो बातें पक्की की हैं : इधर ग्रामदान और उधर विश्व-राज्य। इसे हम 'पिन्सर्स मूवमेण्ट' कहते हैं। जैसे चिमटे से चीज पकड़ ली, वैसे ही इधर ग्रामदान तो उधर विश्व-राज्य। इससे हमारी बात पूरी हो जाती है। इधर गाँव का परिवार बनाना है, गाँव के सभी घरों का एक परिवार, तो उधर विश्व-राज्य में सब राष्ट्रों का एक परिवार बनाना है। जैसे भूमिति में एक छोटे त्रिकोण में एक बात सिद्ध कर दी जाय, तो बड़े त्रिकोण में दुबारा सिद्ध नहीं करनी पड़ती। एक सिर्फ छोटा रूप होता है, तो दूसरा बड़ा रूप। वैसे ही यह है। जो प्रक्रिया गाँव-परिवार में होगी, वही विश्वराज्य में रहेगी।

प्रखण्डदान की हवा बहे

गीता में कहा है—

यत्र योगेश्वरः कृष्णो यत्र पाथीं धनुर्धरः ।

तत्र श्रीविजयो भूतिः ध्रुवा नीतिर्मतिर्मम ॥

(जहाँ योगेश्वर कृष्ण और धनुर्धारी अर्जुन हैं, वहाँ सम्पत्ति, विजय, समृद्धि और नीति निश्चित रहती है ।)

जनता कृष्ण है, और सरकार अर्जुन । कृष्ण के मार्गदर्शन में अर्जुन काम करेगा, तभी ठीक रहेगा । अगर कृष्ण को अर्जुन नहीं मिलता, तो किसे वे उपदेश देते और कौन अमल करता ? अगर अर्जुन को कृष्ण नहीं मिलता, तो वह खाली धनुष चलाता और बड़ा भयानक हो जाता । कृष्ण का मार्गदर्शन मिलने पर ही कल्याणकारी होगा । इसलिए आपको तब तक साँस नहीं लेनी चाहिए, जब तक कि प्रखण्ड-दान न मिले । प्रखण्डदान मिलने पर सरकार की तरफ से मदद मिलेगी और अन्य संस्थाओं का मार्गदर्शन भी मिलेगा । प्रखण्डदान होने पर ब्लाक के जो अधिकारी, बी० डी० ओ० आदि हैं, वे ग्रामसेवक बन जायेंगे ।

प्रखण्डदान होने पर अद्वैत आयेगा । उसमें दूसरी योजना नहीं चलेगी । प्रखण्डदान में सरकार और गाँववाले आयेंगे । महाजनों को भी आना चाहिए । वे ग्रामदान में घुस आयें और थोड़ा त्याग करें, तो उससे उनकी प्रतिष्ठा बढ़ेगी और व्यापार भी बढ़ेगा ।

महाजनों से हमारा निवेदन है कि ग्रामदानी गाँव की ग्रामसभा का वे सदस्य जरूर बनें । दूसरों की तरह वे भी अपनी आय का ४०वाँ हिस्सा ग्रामकोष को हर साल दें ही । इसके अलावा वे ग्रामसभा को कर्जा भी दें । इसमें सूद लेने के बजाय घटाव पर दें । यानी सौ रुपया देकर साल में ९४ रुपये वापस लें । देखने में यह उलटा धंधा दीखता है । लेकिन ऐसा करने पर वे वास्तविक महाजन बनेंगे । उन्हें लोगों का विश्वास हासिल होगा और उनकी दुकान भी अच्छी चलेगी ।

सारांश—खादीवाले, भूदान-ग्रामदानवाले, (ब्लाकवाले, राजनीतिक पक्षोंवाले) धर्मनिष्ठ लोग और शिक्षक—सब मिलकर तूफान की मुहिम शुरू कर दें और प्रखण्डदान का प्रयत्न करें । हर कोई प्रखण्डदान की बात चलाये । जहाँ एक भी प्रखण्ड-दान हुआ, तो उसकी छूत लगेगी । जैसी चेचक की छूत लगती है, वैसे सौजन्य की, धर्म की भी छूत लगती है और वह चेचक जैसी बुरी सांक्रामिक चीजों की छूत की अपेक्षा बढ़कर होती है । इसलिए अब प्रखण्डदान की हवा बहाइए । १६

सुयोग्य नहीं, मामूली व्यक्ति की जरूरत

प्रश्न—क्या ग्रामदान, पंचायतदान या प्रखंड-दान में उनके संचालन आदि के लिए सुयोग्य व्यक्ति मिल सकेंगे ?

उत्तर—सुयोग्य नहीं, मामूली व्यक्ति की जरूरत है। ग्रामदान में सब मिलकर जो फैसला करेंगे, वही होगा। अगर सब गांववाले मिलकर सर्व-सम्मति से तय करते हैं कि होली के दिन पूरे गांव को आग लगायेंगे, तो आग लगायेंगे। यानी बिलकुल बेवकूफी का काम भी करना हो, तो वह भी सर्व-सम्मति से किया जायेगा। फिर सोचने का सवाल ही कहाँ ? सवाल एक मनुष्य की अकल का नहीं, सबकी सम्मति का है। इसलिए योग्य-अयोग्य का सवाल ही नहीं। १४

अखण्ड कार्यकर्ता

मैं जैसे-जैसे इस आन्दोलन का विचार करता जाता हूँ, वैसे-वैसे लगता है कि यह आन्दोलन एक आध्यात्मिक भूमिका पर खड़ा है। उसका सामाजिक पहलू है, आर्थिक पहलू है, राजनैतिक पहलू है, शैक्षणिक पहलू है—इस तरह उसके तीन-चार प्रकार के पहलू हैं, और मूलतः यह चीज आध्यात्मिक है। इतनी गहरी जो चीज है, वह समाज के हर मनुष्य को छूनेवाली है। उसे समाज के अंदर दूर-दूर तक पहुँचाने के लिए एक सेवक-वर्ग खड़ा होना चाहिए। यह काम दैवी स्फूर्ति से, आध्यात्मिक दृष्टि से, ईश्वर का प्रसाद समझकर करना होगा। इसके लिए एक सेवक-वर्ग खड़ा करना ही होगा; जैसे शंकराचार्य ने किया, रामानुज ने किया, महावीर ने किया। इन लोगों ने अपने-अपने जमाने में संन्यासी तैयार किये। एक सेवक-वर्ग तैयार किया। हजारों की तादाद में वे भारतभर। घूमते थे और तभी विचारों का इतना प्रचार हुआ। इस वास्ते हमारे मन में है कि ऐसे अखण्ड कार्यकर्ताओं का एक वर्ग तैयार होना चाहिए।

योग-क्षेम का प्रश्न

इसमें हमको यह समझना होगा कि जो अखण्ड कार्यकर्ता होंगे, वे या तो वानप्रस्थी होंगे या ब्रह्मचारी होंगे या संन्यासी होंगे। जो गृहस्थ होंगे वे

इनकी मदद करनेवाले होंगे। जहाँ जायेंगे वहाँ मदद करेंगे और थोड़ी देर काम करेंगे—यह भावना चाहिए। बाकी ये जो तीन प्रकार के लोग होंगे उनको खड़ा करना होगा। जो ब्रह्मचारी हैं, वे ४-५ साल की सेवा देंगे। उसके बाद वे गृहस्थाश्रमी बनेंगे। इससे ज्यादा की अपेक्षा हम न करें। जो वानप्रस्थी होंगे, वे आपको ८-१० साल सेवा देंगे। क्योंकि बूढ़े होने के बाद ज्यादा सेवा देंगे नहीं। मान लीजिए, ४०-४५ साल की उम्र में वानप्रस्थी हुए, तो हो सकता है १०-१५ साल सेवा दें। यह कोई कम नहीं है। इससे ज्यादा—६५ साल से ज्यादा—अपेक्षा नहीं करनी चाहिए। उसके बाद संन्यासी होते हैं। उनको तो किसी उपदेश की जरूरत है नहीं। वे जहाँ भी रहेंगे घूमेंगे, उनके इर्द-गिर्द काम चलेगा। और जो गृहस्थ होंगे उनसे हम अगर काम लेना चाहें, तो उनको संयमी जीवन सीखना होगा, जो गांधीजी ने सिखाया। संयमी जीवन, और उसके साथ-साथ उनकी थोड़ी आजीविका की योजना करनी होगी। कुछ लोग तो पूरे समय के लिए मिल जायेंगे। फिर बाकी जो गृहस्थ अपने-अपने क्षेत्र में समाज के अंदर काम करते होंगे, उनकी मदद आपको मिले, ऐसी रचना करनी होगी।^६

ग्रामदान-प्रखण्डदान और बुनियादी शिक्षा

प्रश्न—ग्रामदान तथा प्रखण्ड-दान अभियान के संदर्भ में बुनियादी शिक्षा का क्या स्वरूप होगा, उसका संगठन किस प्रकार हो ?

उत्तर—आज जिसे आप 'बुनियादी शिक्षा' कहते हैं, वह अनाथ है। तालीम का महकमा सरकार के हाथ में है। इससे बढ़कर गुलामी हो नहीं सकती। यह अपने देश की प्राचीन काल से चली आयी सभ्यता के खिलाफ है। शिक्षकों पर और किसीकी सत्ता हो सकती है, यह भारतीय संस्कृति ने कभी नहीं माना। तो, तालीम सरकार के अंकुश से मुक्त होनी चाहिए। तब तक वह न तालीम बनेगी और न नयी तालीम ! समझने की बात है कि सरकार का एक राजनैतिक (पोलिटिकल) रंग होता है। अगर उसके मातहत तालीम रही, तो तालीम पर वही रंग चढ़ता है। मान लीजिए,

कम्युनिस्टों का राज्य हुआ, तो तालीम में लेनिन के गाने आपको दिये जायेंगे और कम्युनिज्म के गीत सब बच्चों को सिखाने पड़ेंगे। इतिहास बदला जायगा और इस ढंग से वह पेश किया जायगा कि सारे इतिहास की फलश्रुति कम्युनिज्म में है। इसी तरह मान लीजिए, यहाँ, फासिज्म हुआ या जनसंघवालों का इज्म हुआ, तो समझ लीजिए कि तालीम का सारा ढाँचा भी वही बनेगा, जो उनके राजनैतिक विचारों के लिए अनुकूल हो।

इस प्रकार राजनीति (पॉलिटिक्स) के रंग से तालीम रंजित हो जाय, तो वह अत्यन्त खतरनाक बात है। लेकिन इसके बारे में कोई भी नहीं बोलता। मैं तो अपना काम कर ही रहा हूँ। बोल रहा हूँ कि हम जमीन का मसला हल करें। इसका आन्दोलन १५ साल तक किया गया और अब वह आखिरी दौर पर है। यदि एक-एक प्रखंड-दान होता जायगा, तो लोग जमीन के बारे में बिल्कुल स्वावलम्बी बन जायेंगे और सरकार से मुक्त हो जायेंगे। सरकार से मदद मिल सकती है, लेकिन उसका कोई दखल नहीं रहेगा। क्योंकि सरकार से सब मालिकों के नाम हट जायेंगे और ग्रामसभा के अन्दर उनके नाम रहेंगे। इस प्रकार काश्त-कार सरकार की गुलामी से मुक्त हो जायेंगे और अपने-अपने गाँव का खुद आयोजन कर सकेंगे। उनको मदद करना सरकार का कर्तव्य रहेगा, क्योंकि सरकार सबसे टैक्स लेती है, इसलिए वह उसका धर्म है। अब तक तो यही चलता है कि 'सरकार योजना करे और लोग उसे सहयोग दें।' लेकिन अब यह होगा कि 'लोग अपनी योजना करें और सरकार उन्हें मदद दे।' फिर भी जमीन के बारे में सरकार से मुक्ति पाना जितना जरूरी है, उससे ज्यादा जरूरी है सरकार से तालीम के बारे में मुक्ति पाना! लेकिन बाबा ने वह आन्दोलन जोरदार ढंग से नहीं उठाया, और यही आन्दोलन जोरदार ढंग से उठाया है। कारण सारे एशिया में इसकी जरूरत है और यह एक बुनियादी आर्थिक चीज है।

इसके अलावा तालीम के बारे में हम स्वावलम्बी हों, सरकार से मुक्त हों, इसके लिए देश में कोई तैयार ही नहीं है। सब लोग यही कहते हैं

कि सरकार हमारे गाँव में स्कूल खोले। फिर सरकार शर्त डालती है कि 'अगर आप अपने गाँव में स्कूल चाहते हैं, तो आपको थोड़ी जमीन देनी होगी, अपना मकान बनाना होगा।' उसे भी पूरा करके लोग कहते हैं कि 'हमने जमीन दे दी और मकान बनवा दिया, अब आप अपना स्कूल चलाइए।' यानी स्कूल के शिक्षक आप लाइए, तालीम आप तय कीजिए, तनखाह आप दीजिए, पाठ्य-पुस्तकें आप चुनिए और हमारे बच्चों को भी आप ही सिखाइए। हम लाचार हैं। आप जमीन और मकान न माँगते, तो अच्छा होता। लेकिन उतना आप माँगते हैं, तो हम उतना पूरा कर सकते हैं। शिक्षा का यही आज का चित्र है। पर होना तो उलटा चाहिए कि शिक्षक हम तय करें, पाठ्य-पुस्तकें भी हम ही चुनें। तालीम का ढाँचा भी हमारा हो? और आप हमारे गाँव में जो शिक्षक रहेंगे, उनकी तनखाह का थोड़ा-सा हिस्सा दें।

सारांश, तालीम के बारे में जनता की आवाज प्रधान होनी चाहिए, पर इसके लिए अभी हिन्दुस्तान में कोई वातावरण नहीं है। लेकिन वह बन सकता है, तालीम के आधार जनता और शिक्षक हो हो सकते हैं, अगर प्रखंड-दान का विचार सब दूर फेले। एक-एक प्रखंड दान में आ जाय, तो प्रखंड के स्तर पर गाँववाले तय कर सकते हैं कि हम अपने यहाँ किस प्रकार की तालीम देना चाहते हैं। तालीम का ढाँचा हमारा होगा, अपनी योजना के अनुसार हम तालीम देंगे और सरकार उसको मदद देगी। इस प्रकार तब चाहें तो ग्रामीण स्तर पर ऐसी माँग हो सकती है। आज कतई वैसी माँग नहीं हो सकती और न है ही। प्रखंड-दान हो जायगा, तो आप लोगों को एक आधार मिलेगा।

मुझे याद आता है, असम में एक गाँव (बमनगामा) ग्रामदान में आ गया। उन लोगों ने मुझसे कहा कि "ग्रामदान तो हो गया, लेकिन हमारे गाँव में तालीम का इंतजाम कीजिए।" मैंने कहा : "तालीम का इंतजाम मैं कर सकता हूँ, अगर आप नौकरी की बात छोड़ दें। जो स्कूल खोलूँगा, उस पर लिखा रहेगा कि 'इस स्कूल में आनेवाले बच्चों को

नौकरी नहीं मिलेगी।' क्या नौकरी की आशा छोड़कर स्कूल पसन्द करते हैं?" उन्होंने कहा : "हमें नौकरी से क्या मिलनेवाला है? इसलिए हम तो जरूर पसंद करते हैं। नौकरी वगैरह कुछ नहीं चाहिए, अच्छी-खासी तालीम हमें दें, यही हम चाहते हैं।"

तालीमवालों से मैंने कहा कि आपके सामने आवाहन है, आप स्कूल खोलिए और चलाइए, तो आपकी अच्छी तालीम वहाँ चले। इस प्रकार अगर प्रखंड ग्रामदान में आ जाता है, तो वातावरण बन सकता है। वातावरण बनाना होगा, भावना निर्माण करनी होगी। आज तालीम को जनता का आधार नहीं है, सरकार का है। उसके बजाय जनता का आधार होना चाहिए और वह बन सकता है। प्रखंड-दान का नयी तालीम के साथ यही सम्बन्ध है। नयी तालीम के लिए जो पृष्ठभूमि चाहिए, वह प्रखंड-दान से मिलेगी और इस पृष्ठभूमि पर आप सैकड़ों गाँवों में लोगों की माँग के अनुसार अपनी तालीम चला सकते हैं। इसलिए मैं मानता हूँ कि इस काम में आप लोगों को खूब हिस्सा लेना चाहिए और जल्द-से-जल्द सारा बिहार ग्रामदान में आ सके, ऐसी कोशिश करनी चाहिए।

साक्षरता और ग्रामदान

प्रश्न—साक्षरता-अभियान तथा ग्रामदान-आन्दोलन का समन्वय किस प्रकार किया जाय? प्रत्येक ग्रामदानी गाँव में साक्षरता-प्रचार का अभियान चलाना कहाँ तक समीचीन और व्यवहार्य होगा?

उत्तर—अगर दूसरे गाँवों में सारक्षता-अभियान चलाना व्यावहारिक है, तो ग्रामदानी गाँवों में भी चलाना व्यावहारिक है। उसमें कोई खास बात नहीं। लेकिन इसे क्या 'अभियान' नाम दिया जाय? मुझे मालूम नहीं कि साक्षरता में कौन-सी बड़ी बात होती है। एक अंगूठे के बदले चार अक्षर लिखेगा, इतना ही फर्क पड़ेगा। यह एक दिखावे और कहने की बात है कि हमारे देश में इतने-इतने लोग साक्षर हो गये। मैंने एक निबन्ध लिखा है, जिसमें पूछा गया है कि तालीम साक्षर हो या सार्थक?

पढ़ना-लिखना हमारे देश में बहुत-से लोग नहीं जानते । आपने शायद मुहम्मद पैगम्बर का नाम सुना होगा । वे साक्षर नहीं थे । किसीने उनसे साक्षरता के बारे में पूछा, तो बोले : “अगर मैं साक्षर होता, तो बहुत बड़ी बात खो देता—” यों कहकर उन्होंने अपनी मिसाल दी । बोले : “मैं जब ध्यान करता था, तो भगवान् ने मेरे पास एक पुर्जा भेजा पढ़ने के लिए । मैंने कहा कि ‘मैं पढ़ना नहीं जानता ।’ तो, वे स्वयं प्रकट हुए और मुझसे बातें कीं । यदि मैं पढ़ा-लिखा होता, तो पुर्जे से काम चल जाता । तब भगवान् का साक्षात्कार ही न हो पाता ।”^{१७}

उपसंहार

भारत में सैलाब आयेगा !

ग्रामदान-आन्दोलन के बारे में मुझे विश्वास है कि इसके बिना हिन्दुस्तान टिकेगा नहीं। लेकिन यह कोई मेरे आधार पर है नहीं। मैं तो आज हूँ, कल जा सकता हूँ। ७० साल का हो गया हूँ। ७० साल की उम्र के बाद अगर मैं जाता हूँ, तो कोई नहीं कहेगा कि यह जल्दी गया। इसलिए मेरे आधार पर तो कुछ नहीं है। लेकिन मैं मानता हूँ कि ग्रामदान के बिना हिन्दुस्तान टिकेगा ही नहीं; खतम ही हो जायेगा। ग्रामदान-विचार अगर हिन्दुस्तान में नहीं फैलेगा, तो हिन्दुस्तान में सैलाब आयेगा और हिन्दुस्तान का खात्मा हो जायगा, ऐसा दूसरा आन्दोलन मैं सामने देख रहा हूँ। उसका थोड़ा आरंभ इस वक्त अपने बंगाल में देखने को मिला। एक मामूली निमित्त मिल जाता है, तो भयानक हिंसा फूट निकलती है। यह केवल बंगाल और पंजाब तक ही सीमित रहनेवाली नहीं है। सब जगह यही हालत हो सकती है। उसको रोकनेवाली अगर कोई चीज है, तो वह ऐसी होनी चाहिए जो ग्रामीण स्तर पर हो सके और उसका प्रचार भारतभर में होना चाहिए, तभी भारत टिकेगा। और मेरा विश्वास है कि भारत टिकनेवाला है। भारत के लिए सारे इतिहास का आधार है; परमात्मा की कृपा है। इसलिए मैं मानता हूँ कि यह विचार भारत में फैलेगा, इसमें मुझे शक नहीं है। १८

परिशिष्ट : १

ग्रामदान-तूफान : प्रसन्नता और प्रश्न

राममूर्ति

आज हमारे सामने दो चीजें हैं—एक प्रसन्नता और दूसरी, प्रश्न । जब तक जो कुछ हो सका, उस पर प्रसन्नता, आगे जो होनेवाला है, उसके बारे में प्रश्न । प्रसन्नता कम नहीं है, और प्रश्न भी छोटे नहीं हैं । तूफान के बारह महीनों में ८,६५५ ग्रामदान का मिलना किसी अर्थ में मामूली सफलता नहीं है । आदर्श और आकांक्षा की तराजू में तौलकर हम अपने इन ग्रामदानों को हलका न करें ।

जिस देश में सामुदायिक विकास, पंचायती राज, सहकारिता, मजदूरों के संगठन आदि सब आन्दोलन टूट चुके हों; जहाँ कल्याणकारी राज्य की सारी याजनाएँ, राजनैतिक दलों की सारी हलचलें, और अब तक के हमारे रचनात्मक कार्यों की सारी क्रियाएँ जन-जीवन की बुनियादी समस्याओं को, आंशिक रूप में भी, हल नहीं कर पा रही हों; जहाँ एक ओर देश के करोड़ों-करोड़ लोग आशा और विश्वास खो रहे हों, और दूसरी ओर धन, अधिकार, दल और शिक्षा, सबकी संगठित शक्तियाँ प्रचलित समाज में ऊपर के कुछ लोगों के विशेषाधिकारों (प्रिविलेजेज) को सुरक्षित करने में ही लग रही हों; वहाँ मुट्ठीभर कार्यकर्ताओं के प्रेम और परिश्रम के परिणामस्वरूप, एक नये आशाभरे नारे से प्रभावित होकर इतने गाँवों और टोलों ने मुक्ति का संकल्प घोषित किया, यह अपने में मामूली बात नहीं है ।

ग्रामदान का निरालापन

यह इस भविष्य का संकेत है कि बंधन टूटेंगे, सम्बन्ध बदलेंगे, आज “जो है—जैसा है” वह आगे नहीं चलेगा । ग्रामदानों की संख्या कितनी

भी थोड़ी हो, उनकी शक्ति भले ही अभी प्रकट न हुई हो, फिर भी जिसने ग्रामदान को कुछ भी समझा है, उसने यह माना है कि ग्रामदान कुछ नया करना चाहता है, आज जो है उसे रहने नहीं देना चाहता। जनता देख रही है कि ग्रामदान में कुछ निराली बात है, इसके कुछ निराले तरीके हैं, और इसमें कुछ निराले लोग हैं।

समाज की स्वीकृति

मुक्ति की क्रान्ति हो, लेकिन संघर्ष और षड्यंत्र की बात न हो। जनता की शक्ति प्रकट हो, लेकिन एक-दूसरे की होड़ में दल न बनें। गाँव-गाँव में आज की सम्पूर्ण परिस्थिति से पूर्ण विद्रोह की प्रवृत्ति-शक्ति प्रकट हो, लेकिन मन में प्रक्षोभ न हो, और प्रहार में हाथ न उठे। विचारशक्ति के ये कौतुक इतने निराले हैं कि इस निरालेपन के कारण लोक-मानस में हमारे नारों से विविध प्रतिक्रियाएँ पैदा होती हैं। कहीं स्वीकृति, कहीं अस्वीकृति, कहीं उपेक्षा, तो कहीं उपहास और कहीं संगठित विरोध होता है; लेकिन सामान्यतः समाज की स्वीकृति हमारे विचार को प्राप्त हो रही है, इसके प्रारंभिक प्रमाण हमारे ये ८,६५५ ग्रामदान हैं।

विश्वास बढ़ा

बारह महीनों में हम ग्रामदान से प्रखण्ड-दान, अखंडदान, जिला-दान, यहाँ तक कि बिहार-दान तक पहुँच गये हैं। यह सारा चित्र कल्पना से धीरे-धीरे धरती पर उतर रहा है और हल्के ही ढंग से सही, लोक-चेतना को छू रहा है। रचनात्मक संस्थाओं को सच्ची रचना की राह भी दिखा रहा है, और समाज के सामने पूँजीवादी शोषण और साम्यवादी दमन, दोनों से भिन्न, एक तीसरा रास्ता प्रस्तुत कर रहा है। यह भी बता रहा है कि किस तरह उस पर चलकर मनुष्य मनुष्यता को छोड़े बिना पूँजीवाद की क्षमता और साम्यवाद की समता, दोनों को एक साथ प्राप्त कर सकता है। ग्रामदान में लोगों को अब यह संभावना दीखने लगी है कि एक के उदय के लिए दूसरे का अस्त होना, या एक की मुक्ति के लिए दूसरे का बंदी होना, जरूरी नहीं है। जो गाँव शहर के आक्रमण से टूट रहा है,

उसकी रक्षा के लिए लोहे की दीवाल, समुदाय के नाम पर चलनेवाले विकास को आँकने की सामाजिक कसौटी, लोकतंत्र और समाजवाद के मूल्यों को चरितार्थ करने की सम्पूर्ण योजना : ग्रामदान इकट्ठा यह सब है, यह प्रतीति पिछले महीनों में तेजी के साथ हमें भी हुई है और हमने जनता को भी कुछ कराया है। हमारा अपने में, और हमारा और जनता का एक-दूसरे में विश्वास बढ़ा है। कुल मिलाकर देहात के जीवन के स्थिर जल में कुछ हलचल पैदा हो चली है। इतनी निष्पत्ति पर थोड़ा प्रसन्न हो लें तो शायद अनुचित नहीं होगा।

हम कहाँ हैं ?

मैं मुंगेर जिले का कार्यकर्ता हूँ। मुंगेर मेरा कार्य-क्षेत्र है, इसलिए मुंगेर पर मेरा प्रेम का थोड़ा अधिकार है। इसलिए उसकी ही मिसाल ले रहा हूँ। मुंगेर १९६१ की जनगणना के अनुसार ३२ लाख २२ हजार ८०७ का जिला है। इस वक्त जनसंख्या लगभग ३७ लाख होगी। इस बड़े जिले में ३७ प्रखण्ड (ब्लॉक) और ६९७ पंचायतें हैं। रेवेन्यू गाँवों की संख्या ३३५१ है। अगर टोलों को गाँव मान लें, जैसा कि हम ग्रामदान के लिए मानते हैं, तो 'गाँवों' की संख्या ८,००० से कम नहीं होगी। इस बड़े जिले में सर्वोदय मंडल के अलावा 'ग्राम-स्वराज्य संघ' नाम की एक संगठित संस्था है, जिसका नेतृत्व उन्हीं १२-१५ योग्य, प्रतिष्ठित, कर्मठ लोगों के हाथ में है, जो जिले में सर्वोदय आन्दोलन के सदा से अगुआ रहे हैं। जिले के २०० केन्द्रों-उपकेन्द्रों के साथ जुड़ी हुई ३४ हजार कस्बियाँ हैं; जो १,१९३ गाँवों में फैली हुई हैं। कुल ३२२ कार्यकर्ताओं में ५५ कार्यकर्ता इकाइयों के हैं; जिनका मुख्य काम अभी तक गाँवों में घूमना, त्रिविध कार्यक्रम का विचार समझाना और ग्रामदान प्राप्त करना ही रहा है। संस्थाओं से विनोबाजी की है जंगम कार्यकर्ताओं की जो माँग है, उसका हमने सदा से ध्यान रखा है और शायद इसीलिए हम अपने काम से बिहार के चुने हुए जिलों में स्थान भी प्राप्त कर सके हैं। वह स्थान हमें किस काम की बदौलत मिला है ?

मुंगेर जिले के ग्रामदान

जिले में तूफान के पहले केवल ६ ग्रामदान थे। तूफान में ३१ मई तक १,१३३ ग्रामदान हुए। इस तरह अब तक कुल १,१३९ ग्रामदान हुए हैं। इतने ग्रामदान का अर्थ है, जिले के १४ प्रतिशत गाँव। इन ग्रामदानी गाँवों में ३२,८३८ परिवार हैं, यानी जिले के देहाती परिवारों का ६ प्रतिशत, और जिले की देहाती जनसंख्या का ७.२ प्रतिशत, और कुल जनसंख्या का ५.५ प्रतिशत। इस जनसंख्या में २० प्रतिशत आदिवासी हैं, ३० प्रतिशत अनुसूचित जातियाँ और ५० प्रतिशत अन्य लोग हैं। १,१३९ ग्रामदानों में ८०० भूमिहीन गाँव हैं, २०० आदिवासियों के हैं, ३०० अनुसूचित जातियों के तथा ६३९ अन्य लोगों के। जनसंख्या की दृष्टि से वर्गीकरण करें तो ग्रामदान का यह चित्र सामने आता है :

	संख्या	कुल ग्रामदान का प्रतिशत
दो सौ तक के गाँव	८२०	७२
पाँच सौ तक के गाँव	२७५	२४
हजार तक के गाँव	३०	३
दो हजार तक के गाँव	१२	१
पाँच हजार तक के गाँव	१	

हमारे ३७ ब्लाकों में से ३१ ब्लाकों में ग्रामदान द्वारा हमारा प्रवेश हुआ है, लेकिन एक प्रखण्ड में अधिक-से-अधिक २६ प्रतिशत ही जनसंख्या ग्रामदान में आ सकी है।

सामूहिक स्वाभिमान नहीं जगा

आँकड़े कई बार बड़े छलिया होते हैं ! लेकिन इन आँकड़ों से कम-से-कम इतना अनुमान तो हो ही जाता है कि संख्या जुटाने में, जिस पर आज तक हमारा मुख्य ध्यान रहा है, हम कहाँ तक पहुँचे हैं। हम जिले की केवल ५.५ प्रतिशत जनता को ही अभी तक छू सके हैं। क्या इतने पर हम यह दावा कर सकते हैं कि हमने संख्या के साथ-साथ संख्या की

शक्ति भी प्रकट की है, या समाज के जीवन में हम थोड़ी दूर तक भी भीतर घुस सके हैं ? जिन गाँवों ने ग्रामदान किया है, उनके ग्रामदान का इतना ही अर्थ है कि हमने उन्हें एक दिन ग्रामदान का जामा पहना दिया और उन्होंने पहन लिया—पहनने का श्रेय उन्हें जरूर है—लेकिन अगर दूसरे दिन उस जामे को उतारना पड़े तो उन्हें एक क्षण भी सोचना नहीं पड़ेगा। यह हम नहीं कह सकते कि ग्रामदान, ग्रामदान करनेवालों की अपनी चीज बन गया है। ग्रामदान से गाँव के कुछ लोग 'मैं' की जगह कभी-कभी 'हम' कहने लगे हैं, लेकिन गाँव का सामूहिक स्वाभिमान नहीं जगा है। 'सर्व' का चित्र अभी सामने नहीं आया है।

मालिक और मजदूर

इसी चीज को हम एक दूसरे कोण से देखें। ऐसे ग्रामदानी गाँवों की संख्या अधिक नहीं है, जिनमें गाँव के सौ फीसदी लोग ग्रामदान में शरीक हुए हों। ठीक मालूम नहीं, लेकिन ५ सौ से ऊपर की जनसंख्या के तो शायद ही कुछ ऐसे गाँव होंगे। कम जनसंख्यावाले अनेक गाँवों में पूरे के पूरे लोग जरूर शरीक हुए हैं। जो नहीं शरीक हुए हैं, वे कौन हैं ? वे हैं बड़े मालिक, मुख्यतः बासावाले, कहीं-कहीं ठेठ मजदूर, नीचे के सरकारी कर्मचारी और पंचायत के पदाधिकारी, ऐसे लोग जिन्होंने नयी जमीन खरीदी है या कई तरह से पैसा इकट्ठा कर लिया है और अब खरीदनेवाले हैं, नये नेता जिनके लिए पद और चुनाव सत्ता-साधना का माध्यम है, ऐसे लोग, जो मुख्यतः सूदखोरी और मुनाफाखोरी का काम करते हैं, सरकार के ऐसे पेशे के लोग जिनकी ग्रामदानी किसी रूप में गाँव के झगड़ों पर निर्भर है—वे झगड़े आपसी हों या राजनीतिक। २५ प्रतिशतवाले ये लोग ऐसे हैं, जिन्हें छोड़कर समाज आगे निकल जाने की स्थिति में नहीं है। ग्रामदान को लेकर बड़े मालिकों या बड़ी जातिवालों के मन में यह भय काम करता है कि ग्रामसभा के द्वारा एक ऐसा संगठन बनेगा, जिसमें वे नीचेवालों के बहुमत के हाथ में पड़ जायेंगे, और तब वे अपनी संस्था और कानून की सम्मिलित शक्ति से बदला लेना शुरू करेंगे। यह भय

कभी-कभी शब्दों में भी प्रकट होता है और मन में तो रहता ही है । दूसरी ओर कहीं-कहीं यह दृश्य भी दिखायी देता है कि ज्यादा जमीनवाले, प्रभुत्व और प्रभाववाले, सबसे पहले दस्तखत कर देते हैं ।

सवाल उठता है कि आखिर, ऐसे लोग हस्ताक्षर क्यों कर देते हैं ? क्या इतनी आसानी से उनका हृदय-परिवर्तन हो जाता है ? बात यह है कि गाँव की रचना में तीन चीजें एक साथ जुड़ी हैं : स्वामित्व, नेतृत्व और आधिपत्य । स्वामित्व साधनों का, नेतृत्व समाज में, आधिपत्य श्रमिक पर । नेतृत्व और आधिपत्य स्वामित्व से मिलता है । तो स्वामी क्या सोचकर स्वामित्व छोड़ने पर राजी हो जाता है ? वह कानूनी मालिकी छोड़ता है, बीघे में कट्टा देता है, ग्रामकोष में मन पीछे सेर देने को राजी होता है । क्या वह यह सोचता है कि ऐसा करने से १९ कट्ठे पर उसका व्यावहारिक स्वामित्व (फंक्शनल ओनरशिप), ग्रामसभा में नेतृत्व और श्रमिक पर आधिपत्य किसी रूप में कायम रहेगा ? नेतृत्व और आधिपत्य कायम रखने की संभावना उसे इस आन्दोलन में दिखायी देती है । सरकारी नीति की अनिश्चितता और जमाने की हवा में उसे यह संभावना नहीं दिखायी देती, दिखायी देती है तो ग्रामदान में । कोई दूसरी राजनैतिक विचारधारा कानूनी स्वामित्व लेकर सीमित व्यावहारिक स्वामित्व की इस तरह कानूनी गारंटी नहीं देती । शायद इसलिए ग्रामदान का सौदा उसे सस्ता और अच्छा दिखायी देता है । कुछ महत्वाकांक्षी मालिक, जो राजनैतिक नेतृत्व की होड़ में आगे नहीं निकल पाते, उन्हें भी ग्रामदान एक अवसर के रूप में दिखायी देता है ।

कुछ गाँवों में मजदूर हस्ताक्षर करने से इनकार करता है । क्यों ? उसे गाँव के मालिकों की उदारता पर भरोसा नहीं है । उसके साथ विश्वासघात इतना हुआ है कि वह आशा और विश्वास, दोनों खो बैठा है । और, उसे तत्काल ग्रामदान में कुछ दिखायी भी नहीं देता । बीघा-कट्टा की भूमि कितने भूमिहीनों को मिलेगी ? उसकी रोटी-रोजी की क्या व्यवस्था होगी ? जिन मजदूरों पर वर्ग-संघर्ष की राजनीति का

प्रभाव है, वे सैद्धान्तिक आपत्ति उठाते हैं। फिर भी जिस गाँव में मालिकों के हस्ताक्षर हो जाते हैं, उसमें मजदूरों के हस्ताक्षर आसान हो जाते हैं।

तूफान के पिछले कुछ महीनों में कुछ नयी बातें सामने आयी हैं। पचास बीघे से लेकर दो-ढाई सौ बीघे के कुछ मालिक, कहीं-कहीं इससे अधिक के भी, जरा खुले दिल से सामने आये हैं और कहने लगे हैं कि गाँव की समस्याओं के समाधान के लिए ग्रामदान से बढ़कर दूसरा उपाय नहीं है, दलबन्दी देश को बर्बाद कर रही है और चीन का सच्चा जवाब ग्रामदान ही है, आदि। सभी दलों के कुछ राजनैतिक नेता भी इस तरह की बातें कहने लगे हैं और ग्रामदान के पक्ष में गाँववालों को समझाते भी हैं। कुल मिलाकर कुछ ऐसे किसान, शिक्षक, नेता और अधिकारी दिखायी देने लगे हैं, जो सर्वोदय-विचार की श्रेष्ठता और समाज की समस्याओं के समाधान के रूप में ग्रामदान की उपयोगिता स्वीकार करते हैं। कुछ सक्रिय भी हो चले हैं।

क्रान्ति की चेतना नहीं

यह सब तो हो रहा है, लेकिन दो बातें नहीं हो रही हैं—एक तो ग्रामदान में सर्वोदय की समतामूलक जीवन-दृष्टि (ऐटोड्यूड) नहीं प्रकट हो रही है। दूसरे, यह प्रतीति भी नहीं जग रही है कि किस तरह ग्रामदान मालिक, महाजन, मजदूर, तीनों के मिलकर आगे बढ़ने का रास्ता खोलता है। कहीं मजदूर और बँटाईदार ग्रामदान की ग्राम-सभा में अपनी संख्या के कारण अपने लिए अवसर देखते हैं, तो कहीं मध्यम वर्ग के लोग अपनी रक्षा और विकास के लिए। आज की सम्पूर्ण परिस्थिति (टोटल सिचुएशन) में समग्र क्रान्ति आवश्यक है, इसकी प्रतीति नहीं के बराबर है।

यही चिन्ता की बात है। इसी पर आगे नये ग्रामदानों की प्राप्ति और उनकी पुष्टि, सब निर्भर है। क्रान्ति की मूल शक्ति क्रान्ति-चेतना ही है। अगर क्रान्ति-चेतना की कमी हम 'सिपाहियों' में हो, और ग्रामदानी गाँवों में हो, तो आकार में फैलता हुआ दिखायी देने पर भी

हमारे काम में न गुण आयेगा, न शक्ति आयेगी और अन्तिम निष्पत्ति यही रह जायगी कि इरादे अच्छे थे, लेकिन पूरे नहीं हुए। आगे आने-वाले महीने सबके लिए महत्त्व के हैं—वे दूसरों के लिए चुनाव के हैं, हमारे लिए निर्णय के।

ग्रामदान की व्यूह-रचना में प्रखण्डदान सबसे नया तत्त्व है, और ऐसा लगता है कि भूदानमूलक, ग्रामोद्योगप्रधान अहिंसक क्रान्ति में निर्णायक तत्त्व भी यही है। भूदान से भूक्रान्ति, ग्रामदान से ग्राम-स्वराज्य, दलगत चुनाव की जगह 'वोटर कौंसिल', सरकारी योजना की जगह 'पीपुल्स प्लान' आदि क्रान्ति के जितने प्रारम्भिक सपने हमने १९५१ से सँजो रखे हैं, उन सबके साकार होने की भूमिका प्रखण्डदान से बनेगी, ऐसी हमारी आशा है; क्योंकि प्रखण्ड-दान में सरकार-शक्ति, संस्था-शक्ति और समाज-शक्ति की त्रिवेणी प्रकट होगी, जिसमें लोकशक्ति की धारा गंगा की होगी।

उड़ीसा, तमिलनाडु, मध्यप्रदेश और महाराष्ट्र के बाद प्रखण्ड-दान अब दूर का कोरा आदर्श नहीं रह गया है। प्रखण्ड-दान अब पहुँच में है, भले ही हमारी पकड़ में न आया हो। अगर स्थानीय राजनैतिक नेतृत्व अनास्था और आपसी तू-तू-मैं-मैं से ऊपर उठकर सक्रिय हो जाय, और एक दल के सामने आने से दूसरे दल अलग न हट जायें। और दलों के सामने आने के क्रम में हम सर्वोदयवाले अपनी 'पर्सनेलिटी' न खो दें और जनता की नजर में हम दूसरों का झूठन खानेवाले न दिखायी दें, तो १९६६ के बीतते-बीतते बिहार भी प्रखण्ड-दानी राज्यों की बिरादरी में आ जायगा। बड़े किसानों पर कांग्रेस का प्रभाव है और छोटों पर दूसरे दलों का, तो दोनों को मिलाकर हो सकता है कि प्रखण्ड-दान की भी स्थिति पैदा हो जाय। इसलिए अब प्रखण्ड-दान का उतना नहीं है, जितना दान में जान भरने का।

संख्या, संस्था, समाज

बिहार का हमारा सर्वोदय संस्थानिष्ठ है। आज नहीं, शुरू से ही रहा

है। इससे काम हुआ भी और बिगड़ा भी। इससे जो काम हुआ, वह सामने है। लेकिन जो नहीं हुआ, उसके कारणों की छानबीन होनी चाहिए।

तूफान की जिस परिस्थिति में हम लोग पहुँच गये हैं, उसकी दृष्टि से कई बातें हैं, जिनकी ओर तत्काल ध्यान देने की जरूरत मालूम होती है। कुछ बात ये हैं : (१) ज्यादा नहीं, जाड़े के दिनों से लेकर अब तक तूफान के विकास की समीक्षा की जाय तो हम देखेंगे कि ग्रामदान की संख्या में वृद्धि के साथ-साथ दो अशुभ तत्त्व प्रकट हुए हैं - एक यह कि बड़े गाँवों के ग्रामदान का प्रयत्न छोड़कर हमें फिर टोलों की ओर लौटना पड़ा है, और दूसरा यह कि तेज दौड़ने की अधीरता में हमने काफी नकली माल का सौदा किया है। खुद मुंगेर जिले में हम जाड़े में दो हजार से अधिक की जनसंख्या के गाँवों में पहुँच गये थे। आज हम फिर वहीं हैं, जहाँ साल भर पहले थे—टोलों की तलाश में। क्यों ? इसलिए कि संस्था पूरी करनी है। ऐसी स्थिति में कच्चा काम करने का प्रलोभन तो बराबर बना ही रहता है। संस्था का निर्णय, संस्था का कार्य, संस्था का कर्ता; जब अपनी प्रेरणा नहीं थी, तो ग्रामदान से ज्यादा जोर ग्रामदान के कागज पर हो गया।

(२) अभी तक हमारे आन्दोलन में स्वयं ग्रामदानी गाँव का स्थान नहीं बन पाया है। इसके दो कारण हो सकते हैं—एक यह कि हमें जल्दी थी, इसलिए गाँव को साथ लेने का काम हमने स्थगित कर रखा है। तूफान में हमें यह सोचने की भी फुसंत नहीं थी कि गाँव को साथ लेकर चलने से काम ज्यादा, जल्द और मजबूत होगा। भूदान के दाता-आदाता ग्रामदान में छूटे और ग्रामदानी गाँव अभी तक “तूफान” में छूटे हुए हैं। डिब्बों को छोड़कर इंजन कहाँ तक आगे जाय, और जाकर करेगा भी क्या ? हम इंजन हैं। हमें अपने चलने की ज्यादा फिक्र है और आज हमारे काम करने का जो ढंग है, हमारी संस्थाओं की जो आबोहवा है, उसके कारण समाज-निष्ठा जरा कम रहती है। शक्ति हम कहीं और

देखते हैं—सरकार में या संस्था में। दरिद्र को नारायण मानना आसान है; लेकिन उसे मनुष्य मानकर उसके साथ भाईचारे (कामरेडशिप) का नाता जोड़ना अत्यंत कठिन है। हमारे संस्कार, सम्बन्ध, आकांक्षाएँ, संस्थाओं के रंगढंग और कार्यक्रम, सब उस कठिनाई को बढ़ाते ही हैं। लेकिन इस कठिनाई को दूर करना है; और सीधे समाज में घुसने का अभ्यास करना है।

नया नेतृत्व

जाहिर है कि नयी क्रान्ति के लिए नये कार्यकर्ताओं की खोज न हमने की, और न मिलने पर हमने उन्हें अपने साथ एक धागे में पिरोकर रखा ही। हमारी कोशिश यही रहती है कि समाज में जिनका प्रभाव किसी कारण से बन गया है, उसका लाभ लेकर काम चला लें। नया नेतृत्व विकसित करने का जो काम उड़ीसा में हो रहा है और सामान्य लोगों की शक्ति प्रकट करने की जो कोशिश तमिलनाडु में हो रही है, वह बिहार में नहीं हो रही है। इसका नतीजा यह है कि यहाँ की जनता में जो श्रद्धा है, गांधी-भक्ति है, उसे क्रान्ति की शक्ति के रूप में परिणत करने की कला हमारे हाथ अभी तक नहीं आ सकी है। वर्तमान नेतृत्व का आशीर्वाद प्राप्त करते हुए नये नेतृत्व का निर्माण करना मेरी समझ में हमारे आन्दोलन की एक मुख्य समस्या है।

नयी शक्ति की खोज

क्या यह मानने का समय नहीं आ गया है कि हमारा आन्दोलन संस्थाओं की और जिला सर्वोदय-मंडलों की मौजूदा शक्ति से जितना आगे जा सकता था, जा चुका? उसे और आगे ले जाने के लिए नयी शक्ति, नया नेतृत्व चाहिए। संस्था का स्थान केवल पूरक शक्ति के रूप में है और रहेगा, इसलिए मुख्य शक्ति की तलाश दूसरी जगह होनी चाहिए। आज का नेतृत्व और आज का हमारा कार्यकर्ता ग्रामदान को मुक्ति के रूप में प्रस्तुत करने में सर्वथा असमर्थ है। यह किसीकी नालायकी का प्रश्न नहीं है, सीधा प्रश्न है, हमारी स्वाभाविक सीमा का। हमें अपनी सीमा

समझ लेनी चाहिए। सीमा को समझ लेने से सीमा को पार करने की शक्ति आती है। ऐसे मौके पर जरूरी है कि तीन कामों की ओर हमारा ध्यान तुरंत जाय : (१) नयी शक्ति को पचाने की शक्ति हममें हो, हम अपना व्यक्तित्व न खोयें, (२) ग्रामदानी गांव सामने आयें, (३) हमारी क्रान्ति का चित्र इतना स्पष्ट और प्रखर हो कि उसके प्रकाश में नकली शक्लें, नकली काम टिक न सकें।

इस दृष्टि से यहाँ से लौटकर हम मुख्यतः प्रखण्डदान को सामने रखकर काम की व्यूह-रचना करें, लेकिन अनावश्यक रूप से प्रखण्ड-दान का ढिंढोरा न पीटें। अब आगे काम की मुख्य इकाई ब्लाक को बनाना चाहिए। जिन ब्लाकों में ५ या ५ से अधिक गांवों का ग्रामदान हो चुका हो, उनमें ग्रामदानी गांवों के प्रतिनिधियों, गैरग्रामदानी गांवों के सर्वोदयप्रेमियों, खादी तथा शान्ति-केन्द्रों आदि को मिलाकर 'सर्वोदय संघ' या ग्रामदान संघ तत्काल संगठित किये जायें और उन्हें अपने क्षेत्र में आन्दोलन की जिम्मेदारी लेने के लिए तैयार किया जाय। पन्द्रह वर्षों में अनेक ब्लाकों में हमारे ठोस मित्र तैयार हुए हैं, लेकिन आज तक हमने उन्हें साथी नहीं बनाया, केवल समय-समय पर दूर से सहयोग की अपील करते रहे। जब तक ग्राम-सभाओं को मान्यता नहीं मिलती, तब तक खादी-ग्रामोद्योग के काम के लिए ग्रामदानी गांवों में 'सर्वोदय सहयोग समितियाँ' बनें और उनके आधार पर ब्लाक और जिला स्तर पर ऊपरी समितियाँ (एपेक्स सहकारी समिति)। तमिलनाडु के नमूने पर ये सहकारी समितियाँ अपने-अपने क्षेत्र में आर्थिक प्रवृत्तियों का भार उठा सकती हैं। 'सर्वोदय संघ' आन्दोलन के लिए जिम्मेदार हो, लेकिन ब्लाक की सर्वोदय सहयोग समिति संवैधानिक तौर पर सर्वोदय संघ के साथ जुड़ी रहे। जिले का सर्वोदय मंडल नैतिक भाईचारा मात्र हो—सलाह देनेवाला और आवश्यकतानुसार ब्लाकों के काम को एक सूत्र में बाँधनेवाला। सर्वोदय मंडल के पास व्यवस्था, प्रशासन आदि के काम (एक्जीक्यूटिव फंक्शन) कम-से-कम हों तो अच्छा होगा। इस ढंग से संभवतः बिहार के दो सौ ब्लाकों में काम संगठित किया जा सकता है। तब कार्य, कर्ता और कोष, तीनों ब्लाक के

हो जायेंगे, जिन पर त्रिविध कार्यक्रम की जिम्मेदारी रहेगी और जिला सर्वोदय मंडल ब्लाकों के अनुदान पर चलेगा। इस तरह ग्रामदान की संख्या बढ़ेगी, संख्या में संगठन का बल आयेगा और संगठन से क्रान्ति की शक्ति प्रकट होगी।

ब्लाक-स्तरीय संगठन का आधार ग्रामसभाएँ होंगी, इसलिए उनका संगठन पहले हाथ में लेना चाहिए। लेकिन ग्रामसभाएँ बना देना ही काफी नहीं है, उसके शिक्षण का काम भी हाथ में लेना है। यह काम मुख्यतः स्थानीय मित्रों का है।

“सेल्फ जेनरेटिंग ग्रामदान”

इस प्रकार के संगठन के काम में लगने से प्राप्ति के काम में कमी नहीं, बल्कि तेजी आयेगी। अगर हम ऐसा कर सकें तो ग्रामदानी गाँवों की विशिष्टता प्रकट होगी, ग्राम-स्वराज्य का चित्र स्पष्ट होगा, विभिन्न हितों, रुचियों, स्वभावों में एकता (इंटीग्रेशन) आयेगी और तब कोई कारण नहीं कि ‘प्रति ग्रामदान एक ग्रामदान’ का नारा चरितार्थ न हो। हर ग्रामदान एक गाँव का ग्रामदान कराये और उसके बाद दोनों मिलकर तीसरे गाँव का कराये, इस तरह क्रम चल सकता है।

हमारा दावा है कि कानून और तलवार से भिन्न, विचार को हम समाज-परिवर्तन की एक नयी सामाजिक शक्ति (सोशल फोर्स) के रूप में प्रकट कर रहे हैं। हम देख भी रहे हैं कि एक हद तक हृदयपरिवर्तन (कन्वर्शन) की गतिशक्ति (डाइनेमिक्स) काम भी कर रही है। इसलिए कि इस गतिशक्ति में और गति तथा शक्ति आये। तीन चीजों की जरूरत महसूस होती है—(१) शक्ति का नया स्रोत, यानी ग्रामदान में से ग्रामदान की शक्ति निकले, (२) ग्रामदान के पीछे ग्राम-स्वराज्य का चित्र (इमेज) स्पष्ट हो, (३) ग्रामदानी गाँवों की ग्रामसभाएँ, हलके-से-हलके रूप में ही सही, मालिक-मजदूर-महाजन के परस्पर-एकता (इंटीग्रेशन) के काम में लगती हुई दिखाई दें, यानी ग्रामसभाएँ ‘कन्वर्शन’ की ‘डाइनेमिक्स’ के माध्यम के रूप में प्रकट हों। अभी तक हम संख्या की एक स्थिति में पहुँचने

की कोशिश करते रहे, अब हमें सोचना चाहिए कि क्या अब तीनों मोर्चों पर एक साथ लगने की जरूरत नहीं है। मुझे लगता है कि लगना व्यावहारिक है और प्रखण्डदान की भूमिका में तो अनिवार्य है। अगर ग्रामसभा सचेत, संगठित और सक्रिय न हुई, तो आज की सत्ता और सम्पत्ति पर आधारित समाज-व्यवस्था का अंत करनेवाली दूसरी विधायक शक्ति क्या होगी? फिर तो हमारी यह क्रान्ति भी प्रतिक्रान्ति के हाथों का खिलौना बनकर रह जायगी। क्रान्ति को बढ़ाना जितना जरूरी है, उससे कम जरूरी प्रतिक्रान्ति को शान्त करना नहीं है।

ग्रामदान के बाद क्या ?

ग्रामदान की प्राप्ति में प्रमुख व्यक्तियों के दबाव, प्रभाव और कल्याण की योजनाओं के लुभाव का इस्तेमाल कर लेना एक बात है—यद्यपि उसकी भी सीमा होनी चाहिए—तथा क्रान्ति की प्रेरणा पैदा करना बिल्कुल दूसरी। वह प्रेरणा “इमेज” से आती है। ग्रामदान की तात्कालिक और सुदूर “इमेज” क्या है, गाँव उसकी सिद्धि में स्वयं क्या पार्ट अदा कर सकता है, उसके पुरुषार्थ की प्रक्रिया क्या होगी आदि आवश्यक बातों की व्यापक जानकारी होनी चाहिए। ग्रामदान के बाद प्रखण्डदान, यह पर्याप्त उत्तर नहीं है, इससे आदमी चुप हो जा सकता है, लेकिन उसके चिन्ताग्रस्त मन को समाधान नहीं होगा। समाधान तब होगा, जब ग्रामदान के द्वारा अभाव, अज्ञान और अन्याय से उसे मुक्ति का द्वार खुलता हुआ दिखायी देगा; मालिक, महाजन, मजदूर, तीनों को अपना सम्मानपूर्ण स्थान दिखायी देगा।

लोक-शिक्षण के साधन

अभी तक हमने किन साधनों का प्रयोग किया है ? (१) पुस्तक, पत्र-पत्रिका, पर्चा, फोल्डर, पोस्टर, आदि साहित्य; (२) परिचय, चर्चा, गोष्ठी, सभा-सम्मेलन, शिविर, परिसंवाद और (३) पदयात्रा। इन्हीं साधनों से लोगों के पास पहुँचने की हम कोशिश करते हैं। इनमें से साहित्य और पदयात्रा का महत्त्व सबसे अधिक है। हमारे पास ऐसा

साहित्य सरल, सुबोध, स्पष्ट नहीं है, जिसे थोड़ा पढ़ा-लिखा आदमी समझ सके, जिसमें वह अपनी समस्याओं और आकांक्षाओं की झलक पा सके। ग्रामसभाओं के लिए साहित्य कहाँ है? शहरी साहित्य-संसार में गाँव जैसे हैं ही नहीं, जो कुछ हैं हम हैं, और हम चाहते हैं कि गाँववाला हर चीज को हमारी दृष्टि से, हमारे संस्कार, हमारी निष्ठा के चश्मे से देखे। यह नहीं हो सकता। हमें उसकी निगाह से देखने, उसकी जवान से बोलने की आदत डालनी पड़ेगी। ऐसे 'ग्राम-साहित्य' का निर्माण होने की जरूरत है।

क्रान्ति के वाहन

कार्यक्रम कोई हो, उसके पहले वाहन तो हम लोग ही हैं। लेकिन आज की परिस्थिति में वास्तविक वाहन कौन है? हमारी संस्थाएँ या हम लोग? हम अपनी प्रेरणा से इस क्रान्ति में लगे हैं, या अपनी संस्थाओं के निर्णय से, या दोनों के सम्मिलित संकल्प से? ऐतिहासिक दृष्टि से यह बात समझ में आती है कि बालिग मताधिकार पर चलनेवाले लोक-कल्याणकारी राज्य में कुछ उदार सेवा-संस्थाएँ व्यक्तिविशेष से प्रेरित होकर समाज-परिवर्तन के काम में सामने आयें। हमारी संस्थाएँ इसी तरह प्रेरित होकर सामने आयी हैं। लेकिन अपने काम को सार्थक बनाने के लिए वे जो कुछ कर रही हैं, उससे कुछ और अधिक करना चाहिए। आज आन्दोलन का नेतृत्व वस्तुतः—नाम में भले ही सर्वोदय मंडल हों—संस्थाओं के हाथ में है। संस्था चलाने और समाज बनाने की दोहरी चिन्ता हमारी संस्थाओं की शक्ति के बाहर है। इसलिए मनुष्य-शक्ति की राशनिंग और कार्य के संयोजन और 'रेशनलाइजेशन' की जरूरत है। उसके लिए हमें संस्था-निरपेक्ष शक्ति के रूप में क्रान्ति की चिन्ता में नये साभेदार तैयार करने चाहिए, शीघ्र ऐसी स्थिति आनी चाहिए कि संस्था अपने को शिक्षण तक सीमित कर ले। उसके लिए चुने हुए, स्वेच्छा से आगे आनेवाले कार्यकर्ताओं का 'ग्रामदान कोर' चाहिए, जो लोक-शिक्षण और लोक-संगठन के काम में अभ्यस्त हो।

सेवा-संस्था और समाज (अभी मुख्यतः ग्रामदानी गाँव) को मिलाकर २० से ४० साल तक के चुने हुए चुस्त और प्रशिक्षित युवकों की टोलियाँ बनें, इस ओर ध्यान देने की जरूरत है ।

विचार में ये बातें अक्सर मान्य हो जाती हैं, लेकिन संस्थाएँ अपने भीतर की आबोहवा और काम के रंगढंग में सुधार नहीं कर पातीं । यही कारण है कि अच्छी-से-अच्छी भावना के युवक कार्यकर्ता, जो यों ही परिवार की परेशानियों से पस्त रहते हैं, अपनी संस्था से भी पोषण नहीं पाते और थोड़े ही दिनों में निराशा और अनास्था के शिकार हो जाते हैं ! क्या इस स्थिति से निकलने का एक उपाय यह सुझाया जा सकता है कि जो 'सीनियर' लोग, बूढ़े ही 'सीनियर' नहीं होते, मुख्य रूप से ग्रामदान में लगना चाहें, वे एक ब्लाक के साथ जुड़ें और वहाँ एक नया "भाईचारा" (कामरेडशिप) विकसित करने की कोशिश करें । इससे शायद नयी राह निकलेगी । मुझे लगता है कि शिथिल हो जाने के पहले हमें यह कदम उठा लेना चाहिए ।

[बिहार ग्रामदान-कार्यकर्ता सम्मेलन, रानीपतरा में ४ जून '६६ को किये गये भाषण से ।]

परिशिष्ट : २

भारत में प्रखण्डदान

(ता० २५ अक्तूबर १९६६ तक)

प्रान्त	जिला	प्रखण्ड-दान	कुल
बिहार			२२
	हजारीबाग	१. प्रतापपुर	
	पूर्णिया	२. पूर्णिया—सदर पूर्व	
	दरभंगा	३. सरायरंजन	
		४. बारिसनगर	
		५. उजियारपुर	
		६. समस्तीपुर	
		७. ताजपुर	
		८. भंभारपुर	
		९. कल्याणपुर	
	भागलपुर	१०. बिहपुर	
		११. गोपालपुर	
		१२. नवगछिया	
	मुंगेर	१३. गोगरी	
		१४. साहेबपुर कमाल	
		१५. बलिया	
	पलामू	१६. गारू	
		१७. मनिका	
	मुजफ्फरपुर	१८. मुरौल	
	सारन	१९. मांझी	

मद्रास	सहर्षा	२०.	निर्मली	१३
	संथाल परगना	२१.	सुन्दर पहाड़ी	
	शाहाबाद	२२.	अधौरा	
मद्रास	तिरुनेलवेली	२३.	राधापुरम्	७
		२४.	नानगुनेरी	
		२५.	वल्लियूर	
		२६.	कलक्कड	
		२७.	करुणुलम्	
		२८.	पलायनकोट्टई	
		२९.	विलयकुलम्	
		३०.	कयाथर	
	मदुराई	३१.	नत्तम्	
		३२.	उत्तर मेल्लूर	
		३३.	दक्षिण मेल्लूर	
		३४.	अतनारपट्टी	
महाराष्ट्र	ठाणा	३५.	बड़मदुराई	४
		३६.	कोसा	
		३७.	सैवान	
		३८.	तलासरी	
		३९.	मोखाड़ा	
		४०.	जवाहर विकासगढ़	
		४१.	मनोर	
		४२.	सिरोंचा	
	चांदा			
मध्यप्रदेश				४
	पं० निमाड़	४३.	निवाली	

उड़ीसा

सिवनी
टीकमगढ़

४४. सेंघवा
४५. कुंरोई
४६. टीकमगढ़

१३

कोरापुट

४७. नारायणपटना

४८. बन्धुगाँव

४९. दशमन्तपुर

५०. लक्ष्मीपुर

५१. रायगडा

५२. उमरकोट

५३. दावूगाँव

५४. भर्रिंगा

मयूरभंज

५५. रासगोविन्दपुर

५६. मोरोडा

५७. बांगरी पोसी (प्रथम)

५८. बांगरी पोसी (द्वितीय)

ढेंकानाल

५९. कनकादहद

जाब

रोहतक

६०. मुडलाना

कांगडा

६१. कथूर

६२. प्रागपुर

आंध्र

महबूबनगर

६३. अचमपेट

६४. कलुआकुर्ती


२

गुजरात

बड़ोदा

६५. बोरियाद

१



भारत में तालुकादान

(२५ अक्टूबर १९६६ तक)

मद्रास के

मदुराई जिले में

१. मेलूर

,,

तिरुनेलवेली जिले में

२. नांगुनेरी

महाराष्ट्र के

ठाणा जिले में

१. तलासरी, २. मोखाडा

विनोबाजी के प्रवचनों की सन्दर्भ-सूची

१. २१-३-६६ वेगूसराय, मुंगेर
२. १९-३-६६ गिरिडीह, भागलपुर
३. २६-११-६५ बेलसर, मुजफ्फरपुर
४. ११-५-६६ किशनगंज, पूर्णिया
५. २०-११-६५ वृन्दावन आश्रम, चंपारन
६. १२-५-६६ किशनगंज, पूर्णिया
७. ३०-३-६६ रानीपतरा, पूर्णिया
८. १२-९-६६ लक्ष्मीनारायणपुरी, दरभंगा
९. १०-७-६६ बिहपुर, भागलपुर
१०. १९-८-६६ लक्ष्मीनारायणपुरी, दरभंगा
११. ६-८-६६ " "
१२. १३-९-६६ " "
१३. १४-११-६५ पुपरी, मुजफ्फरपुर
१४. २८-११-६५ छपरा, सारन
१५. १-१२-६५ हथुआ, सारन
१६. २३-१०-६५ कटिहार, पूर्णिया
१७. १३-७-६६ बिहपुर, भागलपुर
१८. ३-४-६६ रानीपतरा, पूर्णिया

सर्व सेवा संघ का

त्रिविध कार्यक्रम साहित्य

भूदान-ग्रामदान

(विनोबा)

(नारायण देसाई)

भूदान-गंगा (आठ-खंडों में)

भूदान-आरोहण ०५०

प्रत्येक १५०

(वसंत व्यास)

ग्रामदान १५०

तमिलनाडु के ग्रामदान २००

दानधारा (पूर्णिया के

कोरापुट के ग्रामदान २००

प्रवचन) १००

आन्ध्र के ग्रामदान १००

प्रखंडदान १००

मध्यप्रदेश का ग्रामदान १००

सुलभ ग्रामदान ०५०

(अन्य लेखक)

तूफान का संकेत ०५०

भूदान-गंगोत्री : दा० मूँदड़ा २५०

ग्रामदान प्रश्नोत्तरी ०५०

सर्वोदय पदयात्रा : ,, १००

ग्राम पंचायत और ग्रामदान ०३५

गाँव जाग उठा : राममूर्ति २००

एक बनो और नेक बनो ०२५

गाँव का विद्रोह : ,, १००

भूदान-प्रश्नोत्तरी ०१९

विनोबा की पाकिस्तान यात्रा २००

(धीरेन्द्र मजूमदार)

खादी कार्यकर्ता और

ग्रामदान शंका-समाधान १००

ग्रामदान ०३०

जमाने की चुनौती : ग्रामदान ०२५

गाँव का गोकुल :

युग की महान् चुनौती ०२५

अप्यासाहब ०२५

(दादाधर्माधिकारी)

क्रांति का अगला कदम ०२५

ग्रामदान क्या है ? ०३५

साम्ययोग की राह पर ०२५

ग्रामदान मार्गदर्शिका ०५०

मानवीय क्रांति ०२५

भूमिक्रान्ति की महानदी :

(जयप्रकाशनारायण)

मनमोहन चौधरी ०७५

देश की समस्याएँ और

ग्रामस्वराज्य का त्रिविध

ग्रामदान ०५०

कार्यक्रम ०५०

भूदान दीपिका : वि० ठकार	०१२	शांति-सेना क्या है ?	०३५
घरती के गीत	०२५	किशोर पत्र	०३०
भूदान पोथी	०२५	भारत में शांति-सेना	०२५
पावन प्रसंग	०५०	स्वाध्याय	०२०
भूदान से ग्रामदान	०१२	उपेक्षित उर्वसी अंचल	०२०
पाटलिपुत्र में विनोबा	०३१	दंगा शमन	०१५
क्रांति की राह पर	१००	शांति-केन्द्र	०१५
क्रांति की ओर	१००	किशोर शांतिदल	०१५
चलो, चलें मंगरौठ	०७५	शांति-गीत	०१५
कोरापुर में ग्रामविकास का प्रयोग	२००	शांति-सैनिक प्रशिक्षण	०१५
अकिली की कहानी	०६०	नागालैंड का सवाल :	
तूफान-यात्रा	३००	जयप्रकाशनारायण	०७५
		गांधीजी और विश्वशांति	०६०
		शांति सेना का विकास ;	

शांति-सेना

अहिंसक क्रांति की प्रक्रिया :		प्यारेलाल	०३१
-------------------------------	--	-----------	-----

दादा धर्माधिकारी	४००
------------------	-----

मोहब्बत का पैगाम : विनोबा	२५०
---------------------------	-----

शांति-सेना	२००
------------	-----

आजादी की मंजिलें :	
--------------------	--

मार्टिन लूथर किंग	४००
-------------------	-----

शांति-सेना और विश्वशांति :	
----------------------------	--

काका साहब	३००
-----------	-----

मेरी जीवन यात्रा : मैत्री यात्रा	१००
----------------------------------	-----

विश्वशांति क्या संभव है ?	१२५
---------------------------	-----

विदेशों में शांति के प्रयोग	०७५
-----------------------------	-----

(नारायण देसाई)

मार्गदर्शिका (शांति-	
-----------------------	--

सैनिकों के लिए)	०७५
------------------	-----

खादी-ग्रामोद्योग

ग्रामाभिमुख खादी : विनोबा	१००
---------------------------	-----

गांव की खादी	०२५
--------------	-----

स्त्रियाँ और ग्रामोद्योग :	
----------------------------	--

जो० का० कुमारप्पा	०२५
-------------------	-----

सूतांजलि : ति० न० आत्रेय	०२०
--------------------------	-----

खादी का नव संस्करण :	१००
----------------------	-----

नये संदर्भ में खादी की दिशा	०७५
-----------------------------	-----

आगे का कदम	०७५
------------	-----

सेवाग्राम कृषि-ग्रामोद्योग	
----------------------------	--

प्रयोग	२००
--------	-----

चरखा संघ का इतिहास	५००
--------------------	-----

सर्वसेवा संघ प्रकाशन, राजघाट, वाराणसी

जहाँ सारा गाँव एक हो गया और केवल एक ग
 नहीं, पूरा प्रखंड का प्रखंड — क्योंकि सरकार की योज
 बनती है प्रखंड के तौर पर, खादी कमीशन की योज
 बनती है प्रखंड के तौर पर, ब्लाक डेवलप-मेंट व
 योजना बनती है प्रखंड के तौर पर — तो आपकी योज
 होगी और सरकार की मदद होगी—सरकार का दख
 होगा नहीं, गाँव-गाँव में स्वराज्य आयेगा और सल
 देने के लिए सेवक आपके पास मौजूद हैं ।

आप ग्रामदान के द्वारा अपनी योजना बनाइये
 और गाँव की दौलत कैसे बढ़ाना, यह सारा काम
 करियेगा तो आनन्दमय विश्व होगा, इसमें हमें
 शंका नहीं । इससे गाँव-गाँव में स्वराज्य का स
 उदय होगा ।

—वि



एक